

غسل جنابت

عَنْ عَائِشَةَ قَالَتْ كَانَ رَسُولُ اللَّهِ ﷺ إِذَا اغْتَسَلَ مِنَ الْجَنَابَةِ بَدَأَ فَغَسَلَ يَدَيْهِ ثُمَّ يَتَوَضَّأُ كَمَا يَتَوَضَّأُ لِلصَّلَاةِ ثُمَّ يَدْخُلُ أَصَابِعَهُ فِي الْمَاءِ فَيُخَلِّلُ بِهَا أُصُولَ شَعْرِهِ ثُمَّ يَصُبُّ عَلَى رَأْسِهِ ثَلَاثَ غُرَفَاتٍ بِيَدَيْهِ ثُمَّ يَفِيضُ الْمَاءَ عَلَى جِلْدِهِ كُلِّهِ. متفق عليه

”حضرت عائشہ رضی اللہ عنہا سے مروی ہے، جب آنحضرت ﷺ جنابت سے غسل فرماتے پہلے ہاتھ دھوتے، پھر نماز کی طرح وضو فرماتے، پھر انگلیاں پانی میں داخل فرماتے اور ان سے بالوں کی جڑوں کا خلال فرماتے، پھر سر پر دونوں ہاتھوں سے تین دفعہ پانی ڈالتے، پھر سارے بدن پر پانی بہاتے۔“

نماز سے بے پناہ شغف اور تعلق

رحمت عالم قرن الثعالب میں مغموم اور متفکر بیٹھے ہیں، زخموں سے نڈھال ہیں، اور ان سے سرخ خون رس رہا ہے۔ حضرت زیدؓ کی نظریں چہرہ انور پر ہیں، دل غم سے پھٹا جا رہا ہے، آپ ﷺ طائف والوں کو رحمت رب کا پیغام دینے گئے تھے، لیکن عبدلایل، مسعود، حبیب نے پہلے تو طنز و تشنیع اور توہین و استہزاء کے تیروں سے رسول ﷺ کا دل چھلنی کیا اور پھر ان سیاہ بخت سرداروں نے اوہانوں اور آوارہ لڑکوں کو چھچھ لگا دیا۔ رحمت عالم ﷺ رحمت کا پیغام دے رہے تھے اور وہ پتھر برسا رہے تھے، اتنے پتھر برسائے کہ آپ ﷺ زخموں کی تاب نہ لا سکے اور بے ہوش ہو کر گر پڑے۔ حضرت زیدؓ نے اپنی پیٹھ پر بٹھایا، آبادی سے باہر لے گئے اور آپ نے قرن الثعالب میں پہنچ کر ذرا سکون کی سانس لی پھر مکے کو واپس ہوئے، واپسی پر کہا گیا، یا رسول اللہ ﷺ! ان ظالموں کے حق میں بددعا کیجیے۔ رحمت عالم ﷺ کا دل بھرا آیا اور فرمایا میں بددعا کرنے کے لیے نہیں بھیجا گیا ہوں یہ ایمان نہیں لا رہے ہیں تو ہو سکتا ہے کہ ان کی نسلیں ایمان لے آئیں۔

اُحد کی جنگ میں مجاہدین نے جب دیکھا کہ میدان ان کے ہاتھ ہے تو مال غنیمت پر ٹوٹ پڑے۔ اور اس درّے کے تیر انداز بھی درّے سے ہٹ آئے، جن کو وہاں جے رہنے کی سخت تاکید تھی، دشمن نے موقع پایا، پلٹ کر ایسا حملہ کیا کہ مجاہدین حواس باختہ ہو گئے اور میدان چھوڑ کر بھاگنے لگے۔

مگر کوہ استقامت اپنی جگہ سے نہ ہلا۔ تیروں کی موسلا دھار بارش میں آپ ﷺ جے کھڑے رہے، آپ ﷺ کے ارد گرد صرف چند جاں نثار اپنی جانیں قربان کرنے کے لیے رہ گئے ابوبکر صدیق، عمر فاروق، علی مرتضیٰ، عبدالرحمن بن عوف، سعد بن وقاص، طلحہ بن عبد اللہ، زبیر بن عوام، ابو عبیدہ بن جراحؓ اور چند اور فداکار، دشمنوں نے پیکر رحمت پر پتھروں کی بارش کر دی، ابن قتیہ کا پتھر روشن پیشانی پر لگا اور خون کا فوارہ اُبل پڑا۔ ابن ہشام کا پتھر بازو پر لگا اور بازو زخمی ہو گیا۔ عتبہ کے پتھر سے رحمت عالم ﷺ کے چار دانت ٹوٹ گئے۔ اب مجاہدین کی نظر پیکر جمال پر پڑی اور وہ پھر سمٹ آئے، اسی دوران قریش کا سنگ دل بہادر عبد اللہ بن قتیہ صفوں کو چیرتا، پھاڑتا رحمت عالم ﷺ کے قریب آیا، اور چہرہ انور پر تلوار ماری، خود کی کڑیاں چہرہ مبارک میں گھس گئیں آپ زخموں کی تاب نہ لا کر ایک گڑھے میں گر پڑے۔ جاں نثار یہ منظر دیکھ کر آبدیدہ ہو گئے اور کہا ”یا رسول اللہ ﷺ! ان مشرکین کے حق میں بددعا فرمائیے۔“ پیکر رحمت ﷺ نے فرمایا: ”میں لعنت کرنے کے لیے نبی نہیں بنایا گیا ہوں مجھے تو اللہ کی طرف بلانے والا اور سراپا رحمت بنایا گیا ہے، یا اللہ! میری قوم کو ہدایت دے یہ مجھے جانتے نہیں ہیں۔“

حیرت ہے کہ ان نازک ترین اور سخت ترین موقعوں پر نبی ﷺ کی زبان سے دعائی کے کلمات نکلے لیکن غزوہ احزاب میں جب خدا کے دشمنوں نے آپ کو عصر کی نماز پڑھنے کی مہلت نہ دی، تو نماز قضا ہونے کا صدمہ آپ ﷺ برداشت نہ کر سکے اور آپ ﷺ کی زبان سے ان کے لیے بددعا کے وہ کلمات نکلے جن سے زیادہ سخت کلمات کا تصور بھی نہیں کیا جاسکتا۔ آپ ﷺ نے فرمایا:

حَبَسُونَا عَنْ صَلَوةِ الْوَسْطَى صَلَوةِ الْعَصْرِ مَلَاءَ اللَّهُ بَيُوتَهُمْ وَقُبُورَهُمْ نَارًا۔ [متفق علیہ]

”ان دشمنوں نے ہمیں نمازِ عصر پڑھنے سے آج روک رکھا اللہ ان کے گھروں اور ان کی قبروں کو آگ سے بھر دے۔“ چہرہ انور زخمی ہو یا دانت ٹوٹ جائیں، گڑھے میں گر پڑیں یا جان چلی جائے سب کچھ برداشت ہے لیکن نمازِ عصر قضا ہو جائے اللہ کے رسول ﷺ یہ برداشت نہیں کر سکتے۔ اللہ اکبر یہ شانِ بندگی خاتم النبیین ہی کا حصہ ہے۔

فہرست

		❁ جواہر پارے
	عسل جنابت	❁ کلمہ طیبہ
	نماز سے بے پناہ شغف اور تعلق	❁ ادارہ
2	(حافظ احمد شاکر)	❁ درس قرآن
4	(مولانا ارشد الحق اٹری)	❁ تفسیر سورۃ الفاطر (۱)
9	(حافظ محمد شرف سعید)	❁ درس حدیث
	توفیق الباری	❁ سیرت نبوی
11	(مولانا محمد یوسف اصلاحی)	❁ نبی کے داعیانہ اوصاف (۳) آخری
16	(مولانا غلام رسول مہر)	❁ بدعات و رسوم
	میلا دن نبوی اور موضوع روایات (۲)	❁ مقام رسالت
20	(محمد سلیم چنیوٹی)	❁ پیغمبر آخرا الزماں کی پیروی میں نجات
23	(ڈاکٹر محمد عبداللہ)	❁ فکر و نظر
	سیرت نبوی کی روشنی میں انسداد و دہشت گردی	❁ تبصرہ کتب
29	(مولانا عبدالوکیل ناصر)	❁ الاعتصام کا حجیت حدیث نمبر ۶/۱۹۵۰ء
	(ماہر القادری)	❁ شعر و ادب
	سلام	

چہرہ

اہل علم کو جن واقعات کے ظہور کی بہ ظاہر کوئی وجہ سمجھ نہ آئے وہ ایسے واقعات کو تلوینی امر، یعنی اللہ سبحانہ و تعالیٰ نے ”کن“ فرما دیا اور وہ واقعہ وقوع پذیر ہو گیا، کا نام دیتے ہیں۔

اذا اراد اللہ شیئاً ہیئاً اسبابہ بھی اللہ تعالیٰ کی سنتوں میں سے ایک سنت ہے جس کا معنی یہ ہے کہ اللہ سبحانہ و تعالیٰ جب کسی امر کا ارادہ فرمالیتا ہے تو اس کے لیے ایسے اسباب بھی بنادیتا ہے جس سے وہ امر واقع ہو جاتا ہے۔

وطن عزیز کا درد رکھنے والے بعض اصحاب ایک عرصہ سے اللہ سبحانہ و تعالیٰ کے حضور خود بھی سجدہ ریز اور دعا گو ہیں اور قوم کو بھی آمادہ استغفار کرنے کی نصیحت کر رہے تھے اور کر رہے ہیں۔ شاید ان میں سے کسی مضطرب..... بے قرار..... کی دعا عرش معلیٰ تک پہنچ گئی ہے کہ اللہ سبحانہ و تعالیٰ نے اپنے تلوینی امر سے امریکی قاتل کے ہاتھوں دو پاکستانی شہریوں کو شہید کر دیا اور تیسرا بے چارہ جرم بے گناہی میں اس کے ساتھیوں میں سے ہی کسی بیٹی بھائی کی گاڑی کے نیچے چلا گیا۔ انا للہ وانا الیہ راجعون۔ اب ذات باری تعالیٰ پاکستانی عوام کی غیرت و حمیت کا امتحان لے رہی ہے کہ اس موقع پر یہ مسلمان کیا سوچتے، کیا کرتے اور اللہ تعالیٰ پر کس قدر توکل کرتے اور طاغوت سے کس حد تک بے نیازی دکھاتے ہیں۔ اس اچانک ہونے والے واقعہ کے طفیل امریکیوں کے بہت سارے عزائم میں سے کچھ بے نقاب ہو چکے اور باقی ہوتے رہیں گے۔ اس کے ساتھ ہی حکمرانوں کے طریق حکم رانی کے ڈھیروں پرت بھی الٹ گئے اور سیاست دانوں کی سیاست کے بہت سے راز ہائے سر بستہ بھی جھرنوں سے جھانکنے لگ گئے ہیں۔

غزوہ ہند میں شریک ہونے والوں کی مغفرت کی احادیث پر اگر غور کیا جائے تو موجودہ حالات پر ان کا انطباق یوں بھی کیا جانا ممکن ہے کہ اللہ سبحانہ و تعالیٰ نے چوں کہ طاغوت سے جنگ کے ذریعے اپنے بندوں کی مغفرت فرمائی تھی اس لیے اس نے کفر سے مقابلہ کے لیے پاکستان کو میدان جنگ بنانے کے لیے منتخب فرمالیا، اب یہ سمجھ لینا بھی اتنا غلط نہ ہوگا کہ مسلمانوں کو یہ خطہ عطا ہی اس لیے کیا گیا تھا اور اب رب قدیر و رحیم کی مشیت نے پاکستان کو اب ایک ایسا موقع عطا فرما دیا کہ جس سے دنیا کے کفر اس کے سامنے کٹھی ہو رہی ہے۔ اپنی ہر مخلوق کے حاشیہ خیال سے گزرنے والی لہر کا علم رکھنے والی ذات پاک نے اب پاکستانی حکمرانوں اور سیاست دانوں کے عمل کا امتحان لینے کے لیے ریمینڈ ڈیوس کو مجرم بنا کر ان کے حوالے کر دیا ہے کہ دیکھئے یہ جذبہ ایمانی سے ڈٹ کر سر بلند ہوتے ہیں..... انتم الاعلون ان کنتم مؤمنین..... یا ”ہر مجلس“ میں حسب حال گفتگو کرنے کی مہارت سے بعض کو خوش کرتے اور بعض کو مصلحت کو ٹڈ گھٹنگو کر کے مطمئن کر کے اپنا الو سیدھا کرتے ہیں۔ خطہ پاکستان کو ہمیں عطیہ الہی اس حیثیت سے بھی سمجھنا چاہیے کہ پاکستان کا محل وقوع قابل رشک ہے اور اس میں کوئی شک نہیں کہ اس میں اللہ تعالیٰ کی نعمتوں کی فراوانی بھی غیر معمولی ہے۔ اس پر ہم اللہ تعالیٰ کا شکر جتنا بھی ادا کریں کم ہے۔ پاکستان کے حکمرانوں کو اللہ سبحانہ و تعالیٰ عقل، حوصلہ اور توکل عطا فرمائے تو ان کو یہ سمجھ آ جانی چاہیے کہ پاکستان دنیا کے لیے جس قدر اہم اور دنیا کے مفادات جس قدر پاکستان سے وابستہ ہیں اس کے مقابل پاکستان کو دنیا کی محتاجی نہیں۔ ماضی قریب ہی میں آپ دیکھ لیں سپر پاور روس کو شکست پاکستانی مسلمانوں کے عملی تعاون کے بغیر قطعاً ممکن نہ تھی۔ اب مشیت الہی امریکا کو..... زعم فح کی خوش خیالی میں..... گھیر کر اسی جگہ یعنی افغانستان لے آئی جہاں امریکا پورے کفر کو یہاں جمع کر چکا ہے کہ امریکا کے لیے افغانستان کو فتح کر کے مستقبل کے

اپنے واحد حریف چین کو گھیرا ڈالنا آسان ہو۔ چینی ترقی کے خوف نے اس کی نیند حرام کر رکھی ہے لیکن اگر ہم اللہ تعالیٰ کی طرف متوجہ ہوں تو یہ بات بھی سمجھ آ سکتی ہے کہ اللہ تعالیٰ نے روس کی طرح امریکا کو پاش پاش کرنے کے لیے تمام دنیا کے طاغوت کو اس ایک خطے میں جمع کر دیا ہے اب فیصلہ ہمیں یہ کرنا ہے کہ ہم اس سنہرے موقع سے مسلم امہ کے لیے کیا فائدہ اٹھا سکتے ہیں؟ سورج کے طلوع و غروب کی طرح یہ بات واضح ہے کہ جس طرح روس یہاں سے شکست کھا کر ابھی تک کہیں پاؤں نہیں جما سکا اسی طرح امریکا بھی یہاں سے شکست کھا کر دنیا میں کہیں ٹھہرنہ سکے گا۔ ویسے آپس کی بات ہے کہ امریکا کی شکست شروع ہو چکی ہے پہلی علامت کے طور پر امریکی بینکوں کا دیوالیہ شروع ہو چکا ہے۔ اب چونکہ افغانستان میں بھی اس کو شکست نظر آ رہی ہے اسی لیے تو وہ افغانستان سے جانے کا ٹائم فریم بھی دے رہا اور افغانستان سے باعزت رخصتی کا راستہ اپنے کارسلیوں کے ذریعہ تلاش کر رہا ہے۔ اس اجمال کی تفصیل دنیا کے عظیم مسلمان جرنیل صلاح الدین ایوبی کی اس رائے میں ہے جو اس نے عکہ کی جنگ کے موقع پر اپنے دانشوروں کا مشورہ سن کر کہی تھی۔ عکہ کے میدان جنگ میں جب سلطان کے جرنیلوں نے دیکھا کہ دشمن کی تعداد اور اسلحہ بہت زیادہ ہے اور سلطان کی سپاہ اس کا مقابلہ نہیں کر سکے گی تو انہوں نے سپہ سالار کو مشورہ دیا کہ اس وقت ہم چپکے سے پسپا ہو جاتے ہیں، تیاری کرتے ہیں اور کسی دوسرے معرکے میں پھر دشمن کا سامنا کرتے ہیں۔ پاکستانی مزاج کی قوم کے لیے یہ مشورہ عین صائب اور بہت مناسب تھا لیکن فاتح سلطان، جو کسی اور مٹی کا بنا ہوا تھا، نے جواب دیا کہ

”دشمن اتنی بھاری تعداد میں اور اپنی تمام تر طاقت کے ساتھ پھر کبھی ہمارے سامنے نہیں آئے گا۔ میں اس موقع کو ہاتھ سے نہیں جانے دوں گا۔ اگر آج ہم نے فتح حاصل کر لی تو پھر دشمن ہمیشہ کے لیے ختم ہو گیا۔“

چنانچہ یہی ہوا سلطان کے عزم کے سامنے بھاری تعداد میں موجود دشمن شکست کھا کر بھاگ گیا۔ بتاتے ہیں کہ برسوں تک عکہ کے میدان جنگ میں ہڈیاں ملتی رہیں۔ آج امریکا ہمارے سامنے اپنی بے پناہ طاقت اور سازش کے ساتھ اپنے تمام ساتھیوں کے ہمراہ موجود ہے۔ ہم نے امریکا اور نیٹو کے ساتھ جنگ نہیں کرنی بلکہ وہ جن حالات میں خود اپنی حماقت کی وجہ سے پھنس گئے ہیں ان حالات سے فائدہ اٹھانے کی جرأت کرنی ہے جنگ تو وہ افغان لڑ رہے ہیں جن کے پاس اس سردی میں گرم کپڑے بھی نہیں ہیں۔ دیکھتے ہیں ہم صلاح الدین ایوبی کو اپنا ہیرو اور آئیڈیل سمجھنے والے اس میں کتنے سچے ہیں۔ قدرت نے کفر کی قوموں کو گھیر گھا کر افغانستان کی بندگی میں پھنسا دیا ہے حالات اس سے زیادہ سازگار پھر کہاں ہوں گے۔“

(بہ شکریہ، ”غیر سیاسی باتیں“ روزنامہ ایکسپریس، ۱۶ فروری ۲۰۱۱ء)

یہ کیسا عجیب اتفاق ہے کہ مرحوم جنرل ضیاء الحق پر بھانت بھانت کی پھبتیاں کسنے والے پی۔ پی۔ پی کے حکمران اسی مرحوم کی آئین میں کی ہوئی ترامیم سے فائدہ اٹھانے پر مجبور ہو رہے ہیں اور اب وہ مجرم اور اس کے لواحقین کو دیت کی متبادل صورت بتانے لگے ہیں۔ ادھر ریمینڈ کی پہلو دار شخصیت کے کئی روپ بہروپ بھی سامنے آ رہے ہیں اور ساتھ ہی اس کی مختلف ذمہ داریوں کی تفصیلات سے بھی میڈیا قوم کو آگاہ کر رہا ہے حیرانگی ہے کہ حکومتی عہدہ رکھنے والے بعض قانون دان ملزم اور مجرم کا فرق کیے بغیر ڈاکٹر عافیہ صدیقی سے اس کا موازنہ کرتے ہوئے عافیہ صدیقی کی رہائی کی شدنی بھی چھوڑ رہے ہیں اور ہاں! اُن دانشوروں کے حوصلہ و جرأت بھی قابلِ داد ہے جو دن دیہاڑے کے اس وقوع سے حقیقت اور افسانے کشید کر کے قومی غیرت و حمیت کے عوض اپنی نوکری پکی کرنے کی شاہراہ پر رواں دواں ہیں۔

سارا عالم شاہد ہے کہ امریکا جمہوریت صرف اسی کو تسلیم کرتا ہے جس سے اس کو مفادات حاصل ہوتے ہوں۔ اب دنیا نے امن اور انصاف کے داعی کے انصاف کا یہ چہرہ بھی دیکھ لیا کہ اس کے نزدیک انصاف صرف وہی ہے جو امریکا چاہے، وہ اپنے مقتول کے قاتل..... ایمل کانی..... کو پاتال سے نکال کر لے جاتا ہے اور قاتل کو سزا دیئے بغیر اسے چین نہیں آتا لیکن قاتل اگر امریکی ہو تو وہ ہر قیمت پر اس کو بچانے اور چھڑالے جانے کو اپنا حق جانتا ہے۔ باقی رہے ہم

تفسیر سورۃ الفاطر

مولانا ارشاد الحق اثری رحمہ اللہ

﴿قُلِ اللَّهُمَّ مَلِكُ الْمُلْكِ تُؤْتِي الْمُلْكَ مَنْ تَشَاءُ وَ تَنْزِعُ الْمُلْكَ مِمَّنْ تَشَاءُ وَ تَعِزُّ مَنْ تَشَاءُ وَ تُدْلِلُ مَنْ تَشَاءُ بِبَيْدِكَ الْخَيْرُ إِنَّكَ عَلَى كُلِّ شَيْءٍ قَدِيرٌ﴾

”کہہ دے اے اللہ! بادشاہی کے مالک! تو جسے چاہے بادشاہی دیتا ہے اور جس سے چاہے بادشاہی چھین لیتا ہے اور جسے چاہے عزت دیتا ہے اور جسے چاہے ذلیل کر دیتا ہے، تیرے ہی ہاتھ میں ہر بھلائی ہے، بے شک تو ہر چیز پر پوری طرح قادر ہے۔“ [آل عمران: ۲۶]

اس لیے ہر قسم کی حمد و تعریف کا حقیقی طور پر سزاوار اللہ سبحانہ و تعالیٰ ہے۔ اس لیے ”الحمد لله“ کے معنی سب تعریف نہیں بلکہ سب تعریفیں ہی زیادہ صحیح ہے۔ حضرت سعد رضی اللہ عنہ کی بیان کردہ دعائے مانورہ کا یہی مفہوم ہے:

”اللهم لك الحمد كله، واليك يرجع الامر

كله.“ [بيهقي، صحيح الترغيب: ۱۵۷۶]

”اے اللہ سب تعریفیں تیرے لیے ہیں، اور تمام معاملات تیرے پاس لوٹتے ہیں۔“

۲: ”حمد“ کے معنی شکر بھی ہیں۔ مگر یہ معنی عموماً کسی متعین نعمت کے تناظر میں ہوتا ہے۔ قرآن پاک اور ادعیہ مسنونہ میں اس کی متعدد مثالیں موجود ہیں۔ حمد کے بارے میں علماء نے کہا ہے یہ زبان سے ہوتی ہے جبکہ شکر زبان، قلب اور اعضاء سے بھی ہوتا ہے۔ حضرت داؤد علیہ السلام اور ان کی اولاد کو جن انعامات و کرامات سے نوازا گیا تھا، اسی تناظر میں انہیں فرمایا گیا:

﴿الْحَمْدُ لِلَّهِ فَاطِرِ السَّمَوَاتِ وَالْأَرْضِ جَاعِلِ الْمَلَكِ رُسُلًا أُولَىٰ أَجْنَحَةٍ مِّثْنَىٰ وَثُلَّةَ رُبعٍ طَبَّيْدُ فِي الْخَلْقِ مَا يَشَاءُ إِنَّ اللَّهَ عَلَىٰ كُلِّ شَيْءٍ قَدِيرٌ﴾ [الفاطر: ۱]

”سب تعریفیں اللہ کے لیے ہیں جو آسمانوں اور زمین کو پیدا کرنے والا ہے، فرشتوں کو قاصد بنانے والا، جو دو اور تین تین اور چار چار پروں والے ہیں۔ وہ مخلوق کی بناوٹ میں جو چاہتا ہے اضافہ کرتا ہے۔ بے شک اللہ ہر چیز پر پوری طرح قادر ہے۔“

یہ سورہ ”الفاطر“ ہے جو ۲۵ آیات مبارکہ پر مشتمل ہے، اور کی سورتوں میں شمار ہوتی ہے۔ اس کا آغاز ”الحمد لله“ سے ہوا ہے۔ قرآن مجید میں پانچ سورتیں ہیں جن کا آغاز ”الحمد لله“ سے ہوا ہے: (۱) الفاتحہ، (۲) الانعام، (۳) الکہف، (۴) سبا، (۵) الفاطر۔ کلمہ ”الحمد لله“ میں چند مباحث غور طلب ہیں:

۱: کسی کے اوصاف ذاتیہ اور اختیاریہ کو بیان کرنا ”حمد“ ہے۔ اللہ سبحانہ و تعالیٰ ہی ہیں جس کے تمام اوصاف ذاتی اور اختیاری ہیں۔ وہی سب پر قادر مطلق اور حاکم ہے۔ ساری مخلوق اسی کی محکوم ہے جس کسی میں کوئی خوبی ہے تو وہ اسی کی عطا کردہ ہے۔ ”الحمد“ میں ال استغراق کے لیے ہے کہ ہر قسم کی حمد و ثنا، وہ جس نوعیت کے حوالے سے ہو یا جس کسی کے لیے ہو وہ درحقیقت اللہ تعالیٰ ہی کی حمد ہے۔ اگر کوئی عالم ہے تو علم اللہ تعالیٰ ہی کی عطا ہے۔ اگر کوئی طبیب ہے، خوب صورت ہے، حسن صوت یا لحن داؤدی سے متصف ہے، مال دار ہے یا امیر و حاکم ہے یہ سب اوصاف و کمالات اللہ تعالیٰ ہی کے عطا کردہ ہیں۔

﴿اعْمَلُوا آلَ دَاوُدَ شُكْرًا وَ قَلِيلٌ مِّنْ عِبَادِيَ الشَّاكِرُونَ﴾

[سبا: ۱۳]

”اے داؤد کے گھر والو! ادائے شکر کے لیے عمل کرو، اور

میرے بندوں میں بہت تھوڑے شکر گزار ہیں۔“

حصر ثابت البنانی رحمۃ اللہ علیہ فرماتے ہیں کہ حضرت داؤد علیہ السلام نے اہل خانہ کے لیے اوقات کو تقسیم کر دیا تھا یوں ہر وقت گھر میں نماز پڑھے جانے کا اہتمام تھا۔ [ابن کثیر، ج: ۳/ ۶۹۸]

سید کائنات حضرت محمد رسول اللہ صلی اللہ علیہ وسلم رات کی نماز تہجد میں اتنا لمبا قیام کرتے کہ پاؤں مبارک پر ورم آ جاتا۔ حضرت عائشہ صدیقہ رضی اللہ عنہا عرض کرتیں کہ آپ اتنی زحمت کیوں اٹھاتے ہیں اللہ تعالیٰ نے تو آپ کے پہلے پچھلے سب گناہ معاف کر دیئے ہیں تو آپ نے ارشاد فرمایا:

افلا اکون عبداً شکوراً۔

[صحیح بخاری: ۴۸۳۷]

”کیا میں شکر گزار بندہ نہ بنوں۔“

یہی روایت صحیح بخاری ۱۱۳۰ میں حضرت مغیرہ رضی اللہ عنہ سے بھی مروی ہے۔ اللہ تعالیٰ نے فرمایا ہے:

﴿بَلِ اللّٰهُ فَاعْبُدْ وَ كُنْ مِنَ الشَّاكِرِينَ ۝﴾ [الزمر: ۶۶]

”اے نبی صرف اللہ ہی کی عبادت کر اور اللہ کے شکر گزاروں میں شامل ہو جاؤ۔“

صحیح مسلم: ۱۶۷۱ میں حضرت ابوذر رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: انسان کے جسم میں ہر جوڑ پر صدقہ ہے، ہر تسبیح صدقہ ہے، ہر تحمید و تہلیل صدقہ ہے اور ان کے لیے چاشت کی دو رکعتیں کافی ہیں۔ سجدہ عبادت ہے اور سجدہ شکر آپ صلی اللہ علیہ وسلم خوشی کے موقع پر کرتے تھے۔ اس لیے شکر صرف زبان سے نہیں دل و اعضاء سے شکر کی بجا آوری شکر کو مستلزم ہے۔

۳: کسی کی تعریف کے لیے ”مدح“ کا لفظ بھی بولا جاتا ہے۔ مگر مدح میں ممدوح کی خوبیوں کا اختیاری اور ارادی طور پر ہونا

ضروری نہیں۔ یہ اختیاری اور غیر اختیاری دونوں پر بولا جاتا ہے۔ بعض نے کہا ہے کہ مدح کا لفظ حمد سے مقلوب ہے اور یہ دونوں مترادف ہیں۔ مگر انسان کے لیے حمد کا نہیں بلکہ مدح کا لفظ بولا جاتا ہے۔ علامہ راغب رحمۃ اللہ علیہ وغیرہ نے فرمایا ہے کہ ہر شکر، حمد ہے مگر ہر حمد، شکر نہیں۔ اسی طرح ہر حمد، مدح تو ہے مگر ہر مدح حمد نہیں ہے۔ [مفردات القرآن]

”الحمد“ کے بارے میں ایک بڑی لطیف بات حافظ ابن قیم رحمۃ اللہ علیہ نے کہی ہے۔ لکھتے ہیں:

”إخبار عن محاسن المحمود مع حبه وإجلاله

وتعظيمه .“ [بدائع الفوائد، ج: ۲، ص: ۹۳]

”محمود کے محاسن کا ذکر اس کی محبت، اس کی عظمت و جلال اور اس کی تعظیم و تکریم کے ساتھ۔“

جس سے قلب و روح جھوم جائے اور دل کی گہرائیوں کی زبان ترجمان بن جائے حقیقتاً یہی حمد مقصود و مطلوب ہے کہ انسان دل کی گہرائیوں سے اللہ تعالیٰ کے جلال و جمال کا تصور کرتے ہوئے الحمد للہ کہے۔

۴: یہ ”الحمد“ اول و آخر صرف اللہ وحدہ لا شریک کے لیے سزاوار ہے۔ ابتدائے آفرینش کے موقع پر فرمایا:

﴿الْحَمْدُ لِلّٰهِ الَّذِي خَلَقَ السَّمٰوٰتِ وَالْاَرْضَ وَ جَعَلَ الظُّلُمٰتِ وَالنُّوْرَ ثُمَّ الَّذِيْنَ كَفَرُوْا بِرَبِّهِمْ يَعْدِلُوْنَ ۝﴾

[الانعام: ۱]

”سب تعریفیں اللہ کے لیے ہیں جس نے آسمانوں اور زمین کو پیدا کیا اور اندھیروں اور روشنی کو بنایا، پھر (بھی) وہ لوگ جنہوں نے کفر کیا، اپنے رب کے ساتھ (دوسروں کو) برابر ٹھہراتے ہیں۔“

ایک اور مقام پر ارشاد فرمایا:

﴿وَهُوَ اللّٰهُ لَا اِلٰهَ اِلَّا هُوَ ط لَهُ الْحَمْدُ فِي الْاَوَّلٰى وَالْاٰخِرَةِ ۚ وَلَهُ الْحُكْمُ وَاِلَيْهِ تُرْجَعُوْنَ ۝﴾ [القصاص: ۷۰]

”اور وہی اللہ ہے جس کے سوا کوئی معبود نہیں اسی کے لیے دنیا اور آخرت میں سب تعریفیں ہیں، اور اسی کے لیے علم ہے اور اسی کی طرف تم لوٹائے جاؤ گے۔“

اللہ سبحانہ و تعالیٰ نے جب آدم علیہ السلام کو پیدا کیا اور اس میں روح پھونکی تو حضرت آدم علیہ السلام کی زبان پر بھی سب سے پہلا کلمہ ”الحمد لله“ کا تھا۔ چنانچہ صحیح ابن حبان میں حضرت انس رضی اللہ عنہ سے روایت ہے کہ رسول اللہ ﷺ نے فرمایا:

”لما نفخ في آدم فبلغ الروح رأسه عطس فقال الحمد لله رب العالمين، فقال له تبارك وتعالى يرحمك الله.“ [صحیح ابن حبان، الموارد: ۲۰۸۱۔ السلسلة الصحيحة: ۲۱۵۹]

”جب آدم علیہ السلام میں روح پھونکی گئی تو روح ان کے سر تک پہنچی، انہیں چھینک آئی، تو انہوں نے ”الحمد لله رب العالمين“ کہا۔ اللہ تبارک و تعالیٰ نے جواباً فرمایا: ”یرحمك الله۔“

یہی روایت صحیح ابن حبان وغیرہ میں حضرت ابو ہریرہ رضی اللہ عنہ سے بھی مروی ہے۔ [موارد الظمان: ۲۰۸۰، ۲۰۸۲]

علامہ البانی نے اسے صحیح الموارد اور الصحیحہ میں ذکر کیا ہے۔ حافظ ابن کثیر رحمہ اللہ نے امام الزہرہ کے حوالے سے یہی روایت نقل کر کے فرمایا ہے:

”هذا اسناد لا بأس به.“ [البدایہ، ج: ۱، ص: ۸۶]

چھینک آنے پر الحمد لله اور اس کا جواب دینے میں آج بھی مسنون طریقہ یہی ہے۔ طب جدید نے اعتراف کیا ہے کہ چھینک آنے پر دل کی حرکت بند ہو جاتی ہے۔ گویا اس کے بعد حیات نو پر الحمد لله رب العالمين کہہ کر اللہ کی حمد اور اس کی نعمت پر شکر کا اظہار ہے۔

اسی طرح جن انسانوں کی قسمت کا فیصلہ کر دیا جائے گا تو اہل جنت کی آخری دعا یہی ”الحمد لله“ ہوگی۔ چنانچہ ارشاد فرمایا:

﴿دَعُوهُمْ فِيهَا سُبْحَانَكَ اللَّهُمَّ وَتَحِيَّتُهُمْ فِيهَا سَلَامٌ ۚ وَآخِرُ دَعْوَاهُمْ أَنِ الْحَمْدُ لِلَّهِ رَبِّ الْعَالَمِينَ﴾ [يونس: ۱۰]

”ان کی جنت میں دعایہ ہوگی ”پاک ہے تو اے اللہ“ اور جنت میں آپس کا تحیہ سلام ہوگا اور ان کی دعا کا اختتام یہ ہوگا کہ سب تعریفیں اللہ کے لیے ہیں جو تمام جہانوں کا پالنے والا ہے۔“

گویا جب جنت کا نظارہ کریں گے تو سبحان اللہ، سبحان اللہ کی صدا ہوگی۔ اہل جنت باہم آپس میں ملیں گے تو سلام، سلام کہیں گے، رب کریم کی طرف سے بھی ﴿سلام قولا من رب رحيم﴾ کی صدا آئے گی۔ فرشتے بھی ان پر داخل ہوتے ہوئے سلام، سلام پکاریں گے، جیسے فرمایا:

﴿وَالْمَلَائِكَةُ يَدْخُلُونَ عَلَيْهِمْ مِنْ كُلِّ بَابٍ ۖ سَلَامٌ عَلَيْكُمْ﴾ [الرعد: ۲۳، ۲۴]

اور جب بیٹھیں گے اور جنت کی دائمی لذتوں کا احساس پائیں گے تو الحمد لله رب العالمين پکاریں گے۔ سورہ الزمر میں بھی ہے:

﴿وَقَالُوا الْحَمْدُ لِلَّهِ الَّذِي صَدَقَنَا وَعْدَهُ وَأَوْرَثَنَا الْأَرْضَ نَبَوْا مِنَ الْجَنَّةِ حَيْثُ نَشَاءُ ۖ فَنِعْمَ أَجْرُ الْعَامِلِينَ ۝ وَتَرَى الْمَلَائِكَةَ حَافِّينَ مِنْ حَوْلِ الْعَرْشِ يُسَبِّحُونَ بِحَمْدِ رَبِّهِمْ ۚ وَقُضِيَ بَيْنَهُم بِالْحَقِّ وَقِيلَ الْحَمْدُ لِلَّهِ رَبِّ الْعَالَمِينَ ۝﴾ [الزمر: ۷۴، ۷۵]

”اور وہ کہیں گے کہ سب تعریفیں اللہ ہی کے لیے ہیں جس نے ہم سے اپنا وعدہ سچا کیا اور ہمیں اس زمین کا وارث بنا دیا کہ ہم جنت میں جہاں چاہیں رہیں، سہولت کرنے والوں کا یہ اچھا اجر ہے۔ اور تم فرشتوں کو دیکھو گے کہ عرش کے گرد گھیرا ڈلے ہوئے اپنے رب کی حمد کی تسبیح کر رہے ہیں اور ان کے درمیان حق کے ساتھ فیصلہ کر دیا جائے گا اور کہا جائے گا کہ سب تعریفیں اللہ ہی کے لیے ہیں جو تمام جہانوں کا رب ہے۔“

کرے۔ بلکہ اللہ سبحانہ و تعالیٰ نے انسانوں کو اس سے منع کیا ہے۔ چنانچہ ارشاد فرمایا:

﴿إِنَّ رَبَّكَ وَاسِعُ الْمَغْفِرَةِ ۖ هُوَ أَعْلَمُ بِكُمْ إِذْ أَنْشَأَكُمْ مِنَ الْأَرْضِ وَإِذْ أَنْتُمْ أَجْنَتُمْ فِي بُطُونِ أُمَّهَاتِكُمْ ۚ فَلَا تُزَكُّوْا أَنْفُسَكُمْ ۖ هُوَ أَعْلَمُ بِمَنِ اتَّقَىٰ﴾ [النجم: ۳۲]

”یقیناً تیرا رب وسیع بخشش والا ہے، وہ تمہیں زیادہ جاننے والا ہے جب اس نے تمہیں زمین سے پیدا کیا اور جب تم اپنی ماؤں کے پیٹوں میں بچے تھے، لہذا تم اپنی پاکیزگی کا دعویٰ نہ کرو، وہ زیادہ جاننے والا ہے کہ کون پرہیزگار ہے۔“

یہود و نصاریٰ اپنے آپ کو اللہ کی اولاد اور محبوب سمجھتے اور کہتے کہ جنت میں ہم ہی جائیں گے۔ جہنم میں گئے بھی تو یہ چند دنوں کا معاملہ ہوگا۔ اسی تناظر میں اللہ تعالیٰ نے فرمایا:

﴿أَلَمْ تَرَ إِلَى الَّذِينَ يَزْكُورْنَ أَنْفُسَهُمْ ۖ بَلِ اللَّهُ يُزَكِّي مَنْ يَشَاءُ﴾ [النساء: ۴۹]

”کیا آپ نے ان لوگوں کو نہیں دیکھا جو اپنے آپ کو پاک صاف کہتے ہیں، بلکہ اللہ پاک کرتا ہے جسے چاہتا ہے۔“ کسی انسان کی تعریف و توصیف کا مدار تقویٰ اور اس کے قلب کی پاکیزگی اور اخلاص پر ہے۔ اور اس کا حال اللہ تعالیٰ کے علاوہ کوئی نہیں جانتا۔ حضرت ابوبکر رضی اللہ عنہ فرماتے ہیں کہ ایک شخص نے رسول اللہ ﷺ کے سامنے ایک شخص کی تعریف کی تو آپ نے فرمایا:

”ويلك قطعت عنق صاحبك.“

”افسوس کہ تم نے تو اپنے ساتھی کی گردن ہی مار دی۔“

یہ بات آپ نے کئی بار دہرائی، پھر فرمایا:

”اذا كان احدكم مادحاً صاحبه لا محالة فليقل احسب فلانا واللہ حسيبه ولا أزكى على اللہ احداً احسبه كذا وكذا.“

[بخاری: ۶۱۶۲، ۲۶۶۲۔ مسلم: ۷۵۰۲]

”اگر تم میں سے کسی کو ایسی ضرورت کے لیے کسی کی تعریف

اس لیے اول و آخر، دنیا و آخرت میں اور آسمانوں اور زمین پر اللہ تعالیٰ ہی حمد کے لائق ہے اور وہی محمود ہے۔

۵: ﴿الحمد لله رب العالمين﴾ یا دیگر کلمات حمد سے اللہ تعالیٰ نے اپنی تعریف خود کی ہے۔ اپنی آخری کتاب ہدایت اور نسخہ شافی کا آغاز اپنی تعریف سے کیا ہے۔ سید کائنات حضرت محمد رسول اللہ ﷺ نے اللہ سبحانہ و تعالیٰ کی جس قدر حمد و ثنا کی اور جن جن کلمات سے حمد بیان کی اسی کا نتیجہ ہے کہ قیامت کے روز آپ کو یہ اعزاز بخش جائے گا کہ آپ کے دست مبارک میں حمد کا جھنڈا ہوگا۔ [ترمذی: ۳۶۱۵]

اللہ تعالیٰ کی طرف سے اس انعام و اکرام کے باوجود آپ اپنے مولا سے سربسجود ہو کر عرض کرتے ہیں:

”لا احصى ثناء عليك انت كما اثنيت على نفسك.“

”الہا میں آپ کی ثنا کا حق ادا نہیں کر سکتا آپ اسی طرح ہیں جیسے آپ نے اپنی ثنا خود کی ہے۔“

زمین و آسمان اور ان کے مابین ہر چیز اللہ کی ثنا خوانی میں مصروف ہے:

﴿تُسَبِّحُ لَهُ السَّمَوَاتُ السَّبْعُ وَالْأَرْضُ وَمَنْ فِيهِنَّ ۖ وَإِنْ مِنْ شَيْءٍ إِلَّا يُسَبِّحُ بِحَمْدِهِ وَلَكِنْ لَا تَفْقَهُونَ تَسْبِيحَهُمْ ۚ إِنَّهُ كَانَ حَلِيمًا غَفُورًا﴾ [بنی اسرائیل: ۴۴]

”ساتوں آسمان اور زمین اس کی تسبیح اور وہ بھی جو ان میں ہیں، اور کوئی بھی چیز نہیں مگر اس کی حمد کے ساتھ تسبیح کرتی ہے، لیکن تم ان کی تسبیح نہیں سمجھتے، بے شک وہ ہمیشہ سے بے حد بردبار نہایت بخشنے والا ہے۔“

اس لیے وہی ذات پاک حمد و ثنا کی سزاوار ہے۔ اور وہی ہے جس نے اپنی تعریف خود آپ کی ہے۔ اور وہی اس کا مستحق ہے۔

۶: اپنی مدح و تعریف کسی انسان کے لیے جائز نہیں۔ اللہ تعالیٰ کے علاوہ کسی کے لائق نہیں کہ وہ خود اپنی تعریف اور اپنی مدح بیان

ہے۔ آپ کے صحابہ کرام رضی اللہ عنہم کی بھی تعریف کی ہے۔ انہیں جنت کی بشارتیں دی ہیں۔ اس لیے ہم ان کی تعریف و توصیف، ان کا مقام و مرتبہ بیان کرتے ہیں اور ان تمام سے محبت دین و ایمان سمجھتے ہیں۔ جیسا کہ علامہ طحاوی رحمہ اللہ نے العقیدہ الطحاویہ، ص: ۴۶۷ میں فرمایا ہے۔ اسی طرح تمام سلف امت تابعین کرام ائمہ محدثین و فقہاء اور تمام اہل اللہ کا ذکر خیر کرتے ہیں۔ ان کی دینی خدمات اور ان کے عمل و اخلاص کا حسب علم اعتراف اور اظہار کرتے ہیں۔ اور اجمالاً حسن ظن رکھتے ہیں کہ اللہ تعالیٰ قیامت کے روز انہیں سرخرو فرمائے گا۔ لیکن کسی کے نام بنام جنت جانے کا اعلان و اظہار سے اسی لیے گریز کرتے ہیں کہ ﴿هو اعلم بمن اتقى﴾ کا یہی تقاضا ہے۔ علامہ طحاوی رحمہ اللہ نے بھی فرمایا ہے ”ولا ننزل احداً منهم جنة ولا ناراً“ ہم کسی کے بارے میں نہ جنت جانے کی بات کرتے ہیں نہ ہی جہنم جانے کی۔“

مگر ہائے افسوس! آج تو کچھ کر نہ پانے کے باوجود بھی اپنی تعریف کے ہم متمنی ہوتے ہیں۔ اپنے ناموں کے سابقے اور لاحقے کے متلاشی ہوتے ہیں۔ بلکہ تعریف تو صیغ کے لیے اپنے احباب ساتھ رکھتے ہیں اور پھر ان کی تعریف پر پھولے نہیں سماتے۔ انا للہ وانا الیہ راجعون۔



توجہ فرمائیں

ایک آدمی سر کی تکلیف میں مبتلا ہے جس کا سر بیماری یا جادو وغیرہ کی وجہ سے ہر وقت جکڑا ہوا رہتا ہے۔ اور پیچھے سے سر پھول گیا ہے۔ اگر کسی کے علم میں اس کا علاج ہو تو بتا کر عند اللہ ماجور ہوں۔

(عثمان بھٹہ 0323-4685565)

کرنی ہو تو وہ یوں کہے کہ میں فلاں شخص کو ایسا سمجھتا ہوں، اللہ ہی اسے بہتر جانتا ہے، حقیقی علم صرف اللہ ہی کو ہے۔“

محمد بن عمرو بن عطاء رحمہ اللہ فرماتے ہیں میں نے اپنی بیٹی کا نام ”برہ“ رکھا تو مجھے زینب بنت سلمہ رضی اللہ عنہا نے کہا کہ رسول اللہ ﷺ نے یہ نام رکھنے سے منع کیا ہے اور فرمایا ہے:

”لا تزکوا انفسکم ان اللہ اعلم بأہل البر منکم۔“ [مسلم: ۵۶۰۹]

”اپنے آپ کی پاکیزگی کا دعویٰ نہ کرو اللہ خوب جانتا ہے کہ تم میں سے پاک صاف کون ہے۔“

حضرت معاویہ رضی اللہ عنہ سے روایت ہے کہ رسول اللہ ﷺ نے فرمایا: ”ایاکم والتمادح فانه الذبح۔“

”کسی کے منہ پر اس کی تعریف سے بچو یہ اسے ذبح کر دینا ہے۔“ [ابن ماجہ: ۳۷۴۳، احمد]

حضرت مقداد رضی اللہ عنہ کے سامنے ایک شخص حضرت عثمان رضی اللہ عنہ کی تعریف کرنے لگا تو حضرت مقداد رضی اللہ عنہ نے اس کے منہ میں مٹی دے ماری اور فرمایا: رسول اللہ ﷺ نے ہم کو حکم دیا ہے جب تم منہ پر تعریف کرنے والے کو ملو تو اس کے منہ میں مٹی ڈالو۔

[مسلم: ۷۵۰۶ وغیرہ]

اس لیے نہ اپنی تعریف خود آپ کرنی چاہیے نہ ہی کسی کے منہ پر اس کی تعریف کی جائے۔ کسی ظاہری احوال کی بنا پر ہم یہ تو کہہ سکتے ہیں کہ حسب علم یہ نیک ہے، سخی ہے، علم و عمل کے زیور سے آراستہ ہے مگر ساتھ یہ بھی کہنا چاہیے کہ حقیقت حال تو بس اللہ تعالیٰ ہی جانتا ہے۔

اللہ تعالیٰ کی تعریف کا ہم کو حکم ہے اور یہ ہر حال میں ہونی چاہیے جس طرح اللہ تعالیٰ نے اپنی تعریف خود کی ہے اسی طرح اللہ تعالیٰ نے اپنے حبیب سید کائنات حضرت محمد رسول اللہ ﷺ کی تعریف کی

توفیق الباری

”الادب المفرد“ للبخاری کا اردو ترجمہ مع تشریحات و فوائد

از حضرت نواب سید صدیق حسن خان صاحب رحمہ اللہ

تسہیل: حافظ محمد اشرف سعید (نیوکول شالامار باغ۔ لاہور)

باب: من الشعر حکمة

کچھ شعروں میں حکمت و دانائی ہوتی ہے

۸۸۰. عن خالد - هو: ابن كيسان - قال: كنتُ عند ابن عمر، فوقف! عليه إياس بن خيثمة قال: ألا أنشدك من شعري يا ابن الفاروق؟ قال: بلى، ولكن لا ينشدني إلا حسناً، فأنشدته حتى إذا بلغ شيئاً كرهه ابن عمر قال له: أمسك. [ضعيف الإسناد]

”حضرت خالد بن كيسان رحمہ اللہ سے روایت ہے وہ بیان کرتے ہیں، میں عبد اللہ بن عمر رحمہ اللہ کے پاس موجود تھا اسی اثنا میں ان کے پاس ایاس بن خثیمہ رحمہ اللہ آ کر کھڑے ہوئے اور کہنے لگے اے ابن فاروق! کیا میں آپ کو شعر نہ سناؤں انہوں نے کہا سناؤ لیکن شرط یہ ہے کہ شعر اچھے ہوں۔ چنانچہ انہوں نے شعر پڑھنے شروع کر دیے جب ایسا شعر پڑھا جو ابن عمر رحمہ اللہ کو ناپسند اور ناگوار گزرا آپ نے کہا بس رک جاؤ۔“

۸۸۱. عن قتادة سمع مطرفاً قال: صحبتُ عُمَرَ بْنَ حُصَيْنٍ مِنَ الْكُوفَةِ إِلَى الْبَصْرَةِ فَقُلَّ مَنْزِلٌ يَنْزِلُهُ إِلَّا وَهُوَ يَنْشِدُنِي شِعْرًا، وَقَالَ: إِنَّ فِي الْمَعَارِضِ لَمَنْدُوحَةً عَنِ الْكَذِبِ.

[صحیح موقوفاً]

”حضرت قتادہ مطرف رحمہ اللہ سے روایت بیان کرتے ہیں کہ

میں کوفہ سے بصرہ جاتے ہوئے حضرت عمران بن حصین رحمہ اللہ کے ہم سفر تھا شاید ہی کوئی ایسی منزل ہوگی جہاں وہ مجھے شعر نہ سناتے ہوں اور کہتے بے شک اشارہ کنایہ میں جھوٹ سے بچنے کی گنجائش ہوتی ہے۔“

۸۸۲. عن أبي بن كعب قال، أن رسول الله ﷺ قال: ((إِنَّ مِنَ الشَّعْرِ حِكْمَةً.))

[صحیح البخاری]

”حضرت ابی بن کعب رحمہ اللہ سے روایت ہے وہ بیان کرتے ہیں کہ رسول اللہ ﷺ نے ارشاد فرمایا: بعض اشعار میں حکمت و دانائی ہوتی ہے۔“

۸۸۳. عن الأسود بن سريع، قلت: يا رسول الله ﷺ إني مدحتُ ربِّي عزَّ وجلَّ بِمَحَامِدٍ، قَالَ: ((أَمَّا إِنَّ رَبَّكَ يُحِبُّ الْحَمْدَ))، وَلَمْ يَزِدْهُ عَلَى ذَلِكَ. [حسن]

”حضرت اسود بن سریع رحمہ اللہ سے روایت ہے وہ بیان کرتے ہیں کہ میں نے رسول اکرم ﷺ کی خدمت میں عرض کیا میں نے (اشعار میں) اللہ تعالیٰ کی حمد بیان کی ہے۔ آپ ﷺ نے ارشاد فرمایا تیرا پروردگار حمد کو بہت زیادہ پسند کرتا ہے اس سے زیادہ کچھ نہیں کہا۔“

۸۸۴. عن أبي هريرة قال: قال رسول الله ﷺ: ((لَأَنْ يَمْتَلِيَّءَ جَوْفُ رَجُلٍ فَيَحْيَا بِهِ، خَيْرٌ مِنْ أَنْ يَمْتَلِيَّءَ شِعْرًا.)) [صحیح البخاری]

”ابو ہریرہ رضی اللہ عنہ سے روایت ہے وہ بیان کرتے ہیں کہ رسول اللہ ﷺ نے ارشاد فرمایا: اگر آدمی کا پیٹ پیپ سے بھر جائے وہ اس کے پیٹ کو خراب کر دے تو یہ اس سے بہتر ہے کہ وہ آدمی اپنے پیٹ کو شعروں سے بھر کر خراب کرے۔“ ۸۸۵ . عن الأسود بن سریع قال: كنتُ شاعراً فأتيتُ النَّبِيَّ ﷺ فقلتُ: ألا أنشدُكَ مَحَامِدَ حَمَدْتُ بِهَا رَبِّي؟ قال: ((إِنَّ رَبَّكَ يُحِبُّ (المَحَامِدَ)) ولم يَزِدْنِي عَلَيْهِ . [صحيح]

”حضرت اسود بن سریع رضی اللہ عنہ سے روایت ہے وہ بیان کرتے ہیں کہ میں ایک شاعر ہوں میں رسول اللہ ﷺ کی خدمت میں حاضر ہوا میں نے عرض کیا، کیا میں آپ کو اللہ تعالیٰ کی حمد کے اشعار نہ سناؤں جو میں نے کہے ہیں تو آپ ﷺ نے ارشاد فرمایا تمہارا پروردگار حمد کو بہت پسند کرتا ہے۔ اس سے زیادہ کچھ نہیں کہا۔“

۸۸۶ . عن عائشة رضي الله عنها قالت: استأذن حسانُ بنُ ثابتٍ رسولَ الله ﷺ في هجاءِ المُشْرِكِينَ، فقال رسولُ الله ﷺ: ((كَيْفَ بِنِسْبَتِي؟)) فقال: لَأَسْلَنَكَ مِنْهُمْ كَمَا تُسَلُّ الشَّعْرَةَ مِنَ الْعَجِينِ . [صحيح البخارى]

”حضرت عائشہ رضی اللہ عنہا سے روایت ہے وہ بیان کرتی ہیں ایک دن حسان بن ثابت رضی اللہ عنہ نے رسول اللہ ﷺ سے مشرکین کی جھو (برائی) بیان کرنے کی اجازت چاہی تو آپ ﷺ نے ارشاد فرمایا میری ان سے رشتہ داری کے متعلق کیا کرو گے تو حضرت حسان رضی اللہ عنہ نے عرض کیا میں آپ کو ان سے ایسا صاف نکال لوں گا جیسے آٹے سے بال کو نکال لیا جاتا ہے۔“

۸۸۷ . عن هشام، وعن أبيه قال: ذهبتُ أسبُ حَسَّانَ عِنْدَ عَائِشَةَ، فَقَالَتْ: لَا تَسْبُهُ فَإِنَّهُ

كَانَ يَنَافِحُ عَنْ رَسُولِ اللَّهِ ﷺ . [صحيح البخارى]

”ہشام بن عمرو رضی اللہ عنہ سے روایت ہے وہ بیان کرتے ہیں کہ میں حضرت بی بی عائشہ صدیقہ رضی اللہ عنہا کے پاس گیا میں وہاں حسان بن ثابت رضی اللہ عنہ کو برا بھلا کہنے لگا تو اُمّ المؤمنین عائشہ صدیقہ رضی اللہ عنہا نے فرمایا: حسان کو گالی نہ دو وہ تو رسول اللہ ﷺ کی طرف سے مدافعت کیا کرتا تھا۔“

فائدہ: حدیث عائشہ صدیقہ رضی اللہ عنہا میں فرمایا ہے ہجاءم فشفی واستشفی۔ رواہ مسلم۔ مسلمانوں کے دلوں کو راحت دی شفا دی اور اپنے دل کو شفا دی۔

باب: الشعر حسن كحسن الكلام ومنه قبيح شعر اچھے کلام کی طرح اچھے اور قبیح دونوں طرح کے ہوتے ہیں ۸۸۸ . عن أبي بن كعب، عن النَّبِيِّ ﷺ قال: ((مَنْ الشَّعْرُ حَكْمَةٌ .)) [صحيح]

”حضرت ابی بن کعب رضی اللہ عنہ سے روایت ہے کہ رسول اللہ ﷺ نے ارشاد فرمایا کچھ شعروں میں حکمت ودانائی ہوتی ہے۔“

فائدہ: صحیح بخاری کا لفظ یوں ہے ان من الشعر حکمة مراد حکمت سے عدل و علم ہے یا یہ مطلب کہ بعض شعر کلام نافع ہوتا ہے اور جہل و سفہ سے منع کرتا ہے۔ [نواب صدیق حسن خان صاحب]

۸۸۹ . عن عبد الله بن عمرو قال: قال رسولُ الله ﷺ: ((الشَّعْرُ بِمَنْزِلَةِ الْكَلَامِ: حَسَنُهُ كَحَسَنِ الْكَلَامِ، وَقَبِيحُهُ كَقَبِيحِ الْكَلَامِ .))

[صحيح لغيره]

”حضرت عبداللہ بن عمرو رضی اللہ عنہ سے روایت ہے وہ بیان کرتے ہیں کہ رسول اللہ ﷺ نے ارشاد فرمایا شعر بھی کلام کی طرح ہے۔ جو اس سے اچھا ہے وہ اچھے کلام کی طرح ہے جو برا ہے وہ برے کلام کی طرح ہے۔“



نبی ﷺ کے داعیانہ اوصاف

مولانا محمد یوسف اصلاحی

اجتماعی جدوجہد:

اللہ کے رسول ﷺ نے دین کی اشاعت و اقامت کے لیے محض انفرادی کوششیں ہی نہیں کیں، بلکہ ایک نہایت مضبوط اور منظم جماعت بنا کر اجتماعی جدوجہد کی، آپ ﷺ کی بے مثال عظمت و شخصیت سے کون انکار کر سکتا ہے لیکن دین کی اقامت کے لیے آپ ﷺ نے بھی اجتماعی جدوجہد فرمائی، اس کا صاف مطلب یہ ہے کہ اجتماعی جدوجہد کے بغیر دین کی اقامت کا فریضہ انجام دینا ممکن نہیں۔ آپ ﷺ نے باطل کے مقابلے میں ایک منظم جماعت تشکیل دی اور اس جماعت نے کندھے سے کندھا ملا کر باطل کے خلاف جنگ کی۔ اللہ کو اس جماعت کی یہ منظم اور اجتماعی جاں نثاری اور سرفروشی اس قدر پسند آئی کہ اس کو اپنا محبوب قرار دیا۔

﴿إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًا كَانَهُمْ بُنْيَانًا مَرْصُومًا﴾ [الصف: ۴]

”بے شک اللہ ان لوگوں سے محبت کرتا ہے جو اس کی راہ میں اس طرح صف باندھے لڑتے ہیں کہ گویا سیسہ پلائی ہوئی دیوار ہیں۔“

اس جماعت کو اللہ نے اس لیے اپنی محبوبیت کا شرف بخشا کہ یہ سیسہ پلائی دیوار بن کر حق کو غالب کرنے کے لیے باطل کے مقابلے میں آئی۔ اور منظم جماعت بن کر ان فداکاروں نے باطل کا مقابلہ کیا اور دنیا میں ایک نئی تاریخ کا باب کھولا۔

اللہ نے رسول ﷺ کی بعثت کا مقصد ان الفاظ میں بیان فرمایا: ﴿هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ ۚ وَلَوْ كَرِهَ الْمُشْرِكُونَ﴾ [التوبة: ۳۳]

”وہ اللہ ہی ہے جس نے اپنے رسول ﷺ کو ہدایت اور دین حق کے ساتھ بھیجا تاکہ وہ اس دین کو تمام دینوں پر غالب کر دے، چاہے مشرکین کو یہ بات کتنی ناگوار ہو۔“

دین حق سے مراد وہ آسمانی نظامِ بندگی ہے، جس کی بنیاد اس حقیقت پر ہے کہ اقتدار کا مالک تنها وہ اللہ ہے جو ساری کائنات کا خالق و پروردگار ہے۔ وہی انسان کا حقیقی مالک، معبود اور حاکم ہے اور عبادت و اطاعت صرف اسی کا حق ہے۔ یہی وہ دین حق ہے جو ہر دور میں اللہ کے پیغمبروں کے ذریعے انسانوں کی ہدایت کے لیے آتا رہا ہے، اور اسی دین حق کے ساتھ اللہ نے اپنے آخری رسول حضرت محمد ﷺ کو بھی بھیجا۔

رسول اللہ ﷺ نے اپنی ۲۳ سالہ حیاتِ نبوت میں اسی دین کو غالب اور نافذ کرنے کی مبارک سعی فرمائی۔ اس دورِ سعادت میں دین کو ہمہ گیر غلبہ حاصل ہوا اس دور میں دین حق کو فکری اور ذہنی غلبہ بھی حاصل تھا، اس سے انفرادی زندگیاں بھی آراستہ تھیں اور اس دین کو سیاسی اور مادی غلبہ بھی حاصل تھا۔ اور دین کو غالب کرنے کے لیے ہی نبی ﷺ اور آپ کے سچے جاں نثاروں نے اللہ کی اس ہدایت پر عمل کا حق ادا کیا جو سورہ توبہ میں بعثت رسول ﷺ کا مقصد بتانے والی آیت کے دوہی آیتوں کے بعد دی گئی ہے:

﴿وَقَاتِلُوا الْمُشْرِكِينَ كَافَّةً كَمَا يُقَاتِلُونَكُمْ كَافَّةً﴾

[التوبة: ۳۶]

”اور مشرکوں کے مقابلے میں سب متحد ہو کر لڑو۔ جس طرح وہ سب تمہارے مقابلے میں متحد ہو کر لڑتے ہیں۔“

یعنی دین کو قائم کرنے اور پورے دین کو نافذ اور غالب کرنے

کے لیے ہر طرح کی اجتماعی جدوجہد کریں ضرورت ہو تو مسلح جدوجہد بھی کریں۔

دین کی بنیاد پر بننے والی اجتماعیت اور دین کی اشاعت و اقامت کے لیے اجتماعی جدوجہد کرنے والوں کی قدر و قیمت اللہ کی نظر میں کیا ہے اس کی ایک جھلک ذیل کی حدیث میں ملاحظہ کیجیے۔

عمر بن عتبہ رضی اللہ عنہ کا بیان ہے کہ میں نے رسول اللہ صلی اللہ علیہ وسلم کو یہ ارشاد فرماتے سنا:

”قیامت کے دن خدائے رحمن کے داہنے جانب کچھ ایسے لوگ ہوں گے جو نہ تو نبی ہیں اور نہ شہید مگر ان کے چہروں کا نور دیکھنے والوں کی نظر کو خیرہ کر رہا ہوگا۔ ان کے بلند مقام اور اونچے مرتبے کو دیکھ کر نبی اور شہید خوش ہو رہے ہوں گے۔ لوگوں نے پوچھا اللہ کے رسول صلی اللہ علیہ وسلم! یہ کون لوگ ہوں گے؟ فرمایا یہ مختلف قبیلوں اور مختلف بستیوں کے لوگ ہوں گے جو دنیا میں اسلام لائے اور قرآن سیکھنے اور سکھانے اور اللہ کو یاد کرنے کے لیے اکٹھا ہوتے تھے۔ اس طرح یہ لوگ بہترین پاکیزہ باتیں چنتے تھے جس طرح کھجور کھانے والا، اچھی اور لذیذ کھجوریں چنتا ہے۔ ایک دوسری روایت میں ہے۔ ”یہ وہ لوگ ہوں گے جو اللہ ہی کے لیے آپس میں محبت کرنے والے ہیں، اور اپنے اللہ کو یاد کرنے کے لیے اکٹھے ہوتے تھے۔“

صبر و ثبات:

”صبر“ داعی کی ایک بنیادی صفت ہی نہیں بلکہ بہت سی اہم صفات کی اساس ہے قرآن پاک کے بیان سے معلوم ہوتا ہے کہ صبر محض ایک اخلاقی خوبی ہی نہیں ہے بلکہ بہت سی اخلاقی خوبیوں کی بنیاد اور سرچشمہ ہے، قرآن میں ایک مقام پر اہل ایمان کی خوبیاں بیان کرنے کے بعد کہا گیا ہے:

﴿وَالْمَلَائِكَةُ يَدْخُلُونَ عَلَيْهِمْ مِنْ كُلِّ بَابٍ ۝ سَلَامٌ عَلَيْكُمْ بِمَا صَبَرْتُمْ فَنِعْمَ عُقْبَى الدَّارِ﴾ [الرعد: ۲۳، ۲۴]

کے لیے منظم باطل کے مقابلے میں سارے مادی وسائل سے مسلح ہو کر اجتماعی منظم جدوجہد کرو۔ اور جس طرح اہل باطل تمہارے مقابلے میں منظم ہیں تم بھی متحد اور منظم ہو کر ان کا مقابلہ کرو۔

در اصل منظم برائی اور چھائے ہوئے باطل نظام کے بجائے اللہ کے پسندیدہ نظام حق کو قائم کرنے کے لیے اللہ پرستوں کی انفرادی کوششیں، انفرادی تزکیہ نفس، پرسوز دعائیں، خشوع و خضوع کی عبادتیں، اور ذکر و فکر ہی کافی نہیں ہے بلکہ ان سب کے ساتھ ساتھ مضبوط اور منظم اجتماعیت، ایک قائد کی سرکردگی میں، ٹھوس، منظم اور مسلسل اجتماعی جدوجہد بھی لازمی ہے۔ اس کے بغیر منظم منکر اور چھائے ہوئے باطل کو ہٹا کر زندگی کے ہر شعبے میں معروف کو قائم اور نافذ کرنا ممکن نہیں منظم باطل کو منظم اجتماعی کوشش کے ذریعے ہی مٹایا جاسکتا ہے اور حق کو قائم کرنے کے لیے منظم انقلابی جدوجہد ناگزیر ہے۔ یہ عقل و بصیرت کا تقاضا بھی ہے اور اللہ کا عائد کیا ہوا فریضہ بھی۔ اس سے پہلو تہی دراصل حق کی اطاعت سے پہلو تہی ہے اور اس جدوجہد میں جان کھپانا، اور اجتماعی جدوجہد میں وقت، مال اور جان کی قربانی دینا عین دین داری ہے۔ نبی صلی اللہ علیہ وسلم نے مسلمانوں کو ہدایت دی ہے کہ وہ جماعتی زندگی گزاریں اور دین کے لیے اجتماعی جدوجہد کرتے رہیں۔

حضرت حارث اشعری رضی اللہ عنہ کا بیان ہے کہ اللہ کے رسول صلی اللہ علیہ وسلم نے ارشاد فرمایا:

أَمْرُكُمْ بِخَمْسٍ بِالْجَمَاعَةِ، وَالسَّمْعِ وَالطَّاعَةِ، وَالْهَجْرَةِ وَالْجِهَادِ.

[مشکوٰۃ، مسند، احمد، ترمذی]

”میں تمہیں پانچ چیزوں کا حکم دیتا ہوں، جماعت کا، سننے کا، اطاعت کا، ہجرت کا اور اللہ کی راہ میں جہاد کا۔“

اس ہدایت کا منشا یہ ہے کہ مسلمان جماعتی زندگی گزاریں، اپنا ایک سربراہ منتخب کریں، اس کے حکم کو سنیں اور اس کی اطاعت کریں، دین کے لیے اپنا وطن بھی چھوڑیں اور دین کو قائم اور غالب کرنے

”اور فرشتے ہر طرف سے ان کے استقبال کے لیے آئیں گے یہ کہتے ہوئے کہ تم پر سلام و رحمت ہو۔ یہ صلہ ہے تمہارے صبر کا، پس کیا ہی خوب ہے یہ آخرت کا گھر۔“

یہ نہیں کہا گیا کہ اوپر کی آیات میں مومنوں کی جو خوبیاں بیان کی گئی ہیں یہ جنت ان کا صلہ ہے بلکہ کہا گیا یہ صلہ ہے صبر کا، گویا صبر ان تمام خوبیوں کا قائم مقام ہے، اس لیے کہ صبر ہی دراصل سرچشمہ اور بنیاد ہے دوسری تمام خوبیوں کا۔

صبر کے بغیر ممکن ہی نہیں کہ آدمی دنیا کے مقابلے میں آخرت کے اجر و ثواب کے لیے زندگی لگا سکے، اور دعوتِ دین کی راہ میں مردانہ وار قدم جما سکے۔

نبی ﷺ کو ہدایت دی گئی:

﴿فَاصْبِرْ كَمَا صَبَرَ أُولُو الْعُرْمِ مِنَ الرُّسُلِ﴾

”پس صبر و ثبات اختیار کیجیے جس طرح اور عالی ہمت رسول صبر و ثبات سے کام لیتے رہے ہیں۔“ [الاحقاف: ۳۵]

قرآن پاک میں ہے حضرت نوح علیہ السلام ساڑھے نو سو سال تک اللہ کے دین کی دعوت استقلال کے ساتھ دیتے رہے، اور اس پوری مدت میں آپ کی شب و روز کی جدوجہد سے صرف چند نفوس ہی ایمان کی سعادت حاصل کر سکے، باقی سارے کے سارے طوفانِ نوح میں غرق کر دیئے گئے۔

واقعہ یہ ہے کہ یہ صبر کی عظیم مثال ہے۔ کون نہیں چاہتا کہ اس کی کوششوں کا نتیجہ جلد از جلد سامنے آئے۔ اور وہ جلد از جلد اپنی سرگرمی کا ثمرہ دیکھے..... داعی کی فطری خواہش بھی یہی ہوتی ہے کہ اس کی مبارک کوششوں کا نتیجہ بھی جلد برآمد ہو اور وہ اپنی آنکھوں سے اپنی جدوجہد کا ثمرہ دیکھے..... لیکن اسے ہدایت کی گئی ہے کہ اپنی کوششوں کے نتائج دیکھنے کے لیے بے تابی کا مظاہرہ نہ کرے اور یہ دیکھ کر جی نہ چھوڑ بیٹھے کہ کوششوں کے نتائج سامنے نہیں آرہے ہیں۔

صبر کے کئی پہلو ہیں، مگر ہم ان سارے پہلوؤں کو تین جامع عنوانوں میں سمیٹ سکتے ہیں۔

① اپنے جذبات اور خواہشات پر قابو رکھنا۔

② سخت سے سخت حالات میں حق پر جے رہنا، اور کسی قیمت پر بھی اپنے اصولوں سے نہ ہٹنا۔

③ راہِ حق میں آنے والی مشکلات کا مردانہ وار مقابلہ کرنا۔

جذبات اور خواہشات پر قابو رکھنے کے معنی یہ بھی ہیں، کہ آدمی ہر طرح کے لالچ اور نفسانی خواہشات سے اپنے کو روکے اور یہ بھی کہ وہ متحمل، بردبار اور مضبوط قوتِ ارادی کا مالک ہو۔

قرآن پاک میں رسول اللہ ﷺ کو ہدایت دی گئی۔

﴿وَاصْبِرْ عَلَىٰ مَا يَقُولُونَ وَاهْجُرْهُمْ هَجْرًا جَمِيلًا ۝﴾

”اور سہتے رہیے ان کی دل آزار باتوں کو اور ان سے اچھے انداز میں کنارہ کشی اختیار کیجیے۔“ [المزمل: ۱۰]

یعنی ان کے بیہودہ الزامات، لغو باتوں کا آپ کوئی اثر نہ لیجیے طبیعت میں ہرگز اشتعال نہ پیدا ہونے دیجیے بلکہ اچھے انداز میں درگزر کیجیے اور تحمل، بردباری، وقار اور اعلیٰ ظرفی سے کام لے کر ان کے پاس سے ہٹ جائیے۔

ایک دوسرے مقام پر ہدایت دی گئی ہے:

﴿وَاصْبِرْ نَفْسَکَ مَعَ الَّذِینَ یَدْعُونَ رَبَّهُمْ بِالْغَدْوَةِ ۝ وَالْعَشیِّ ۝ یریدُونَ وَجْهَهُ ۝ وَلَا تَعْدُ عَینُکَ عَنْهُمْ ۝ تَریذُ زینةَ الْحَیوةِ الدُّنْیَا ۝﴾ [الکہف: ۲۸]

”اور اپنے کو ان لوگوں کے ساتھ روکے رکھیے جو صبح و شام اپنے رب کو پکارتے ہیں اس کی رضا کے طالب بنے ہوئے ہیں۔ ان کی طرف سے کبھی نگاہیں نہ پھیرے کہ آپ دنیا کی آرائشیں چاہتے لگیں۔“

داعی اعظم ﷺ نے ان ہدایات کو کس طرح جذب کیا، اور کس مثالی صبر و ثبات کا مظاہرہ کیا۔ اس کی ایک جھلک دیکھئے۔

نجاشی نے کفارِ قریش کو جب مایوس اپنے دربار سے لوٹا دیا تو انہوں نے باہمی مشورے سے ایک اور اسکیم تیار کی اور مکہ کا مشہور سرمایہ دار عتبہ حضور ﷺ کی خدمت میں حاضر ہوا اور بولا۔

بوڑھا کب تک تمہاری حمایت کرسکوں گا۔“
داعی اعظم علیہ السلام نے فرمایا: چچا اگر یہ لوگ میرے داہنے ہاتھ پر
سورج اور بائیں ہاتھ پر چاند لاکر رکھ دیں تب بھی میں تو حید کی دعوت
سے باز نہ آؤں گا۔ اور اللہ کے حکم میں ذرہ بھر کی بیشی نہ کروں گا
چاہے اس راہ میں میری جان ہی کیوں نہ چلی جائے۔

دعوت الی اللہ کی ذمہ داری عظیم ترین ذمہ داری ہے، اس کا حق
وہی ادا کرسکتا ہے جو صبر و ثبات کی دولت سے مالا مال ہو، جو حق پر
جسمے رہنے کے لیے ہر لالچ، ہر خوف اور ہر خواہش نفس پر قابو پاسکے،
جو خوشی خوشی اس راہ کی تمام مشکلات اور پریشانیوں کو برداشت کرسکے
اور ہر طرح کے خطرات اور اذیتوں کا مردانہ وار مقابلہ کرکے باطل
کے مقابلے میں چٹان کی طرح جما رہے۔ اللہ تعالیٰ نے آپ کو
ہدایت فرمائی۔

﴿وَاتَّبِعْ مَا يُوحَىٰ إِلَيْكَ وَاصْبِرْ﴾ [یونس: ۱۰۹]

”آپ اس ہدایت کی پیروی کیجیے جو آپ علیہ السلام کی طرف
نازل کی جارہی ہے، اور اس پر مضبوطی سے جمے رہیے۔“
پھر اللہ نے آپ علیہ السلام کو تلقین فرمائی:

﴿وَبَنَّا أَفْرَغْ عَلَيْنَا صَبْرًا وَتَبْتَ أَفْدَامَنَا وَانْصُرْنَا عَلَى
الْقَوْمِ الْكَافِرِينَ﴾ [البقرة: ۲۵۰]

”اے ہمارے رب! ہم پر صبراں ڈیل دے، ہمارے قدم جما
دے، اور کافر گروہ کے مقابلے میں ہماری مدد فرما۔“

قرآن پاک میں ایک مقام پر دعوت الی اللہ کی فضیلت و تحسین
فرمانے کے بعد داعی حق کو ہدایت دی گئی ہے کہ برائی کو بھلائی سے
دفع کرو۔ اس طرز عمل سے کٹر دشمن بھی تمہارے جگری دوست بن
جائیں گے۔

قرآن پاک کی اس ہدایت کی تشریح کرتے ہوئے حضور علیہ السلام
کے مشہور صحابی حضرت عبداللہ بن عباس رضی اللہ عنہ فرماتے ہیں۔

”دعوت کا فریضہ انجام دینے والوں کو صابر اور بردبار ہونا
چاہیے۔ لوگ اگر غصہ دلانے والی حرکتوں پر اتر آئیں تو ایسے موقع پر

”میرے بھتیجے محمد! تم نے جو یہ دھندا پھیلا رکھا ہے، اگر تم اس
کے ذریعے مال و دولت جمع کرنا چاہتے ہو، تو ہم تمہارے لیے اتنا کچھ
جمع کر دیں گے کہ تم مالا مال ہو جاؤ گے اگر تم عزت و وقار کے خواہش
مند ہو، تو ہم سب تمہیں اپنا سردار بنائے لیتے ہیں، اگر تمہیں بادشاہ
بننے کی آرزو ہے تو ہم تمہیں عرب کا بادشاہ بنانے کو تیار ہیں۔ جو تم
چاہو ہم کرنے کے لیے تیار ہیں، مگر تم اپنا یہ دھندہ چھوڑ دو۔“

عتبہ کی گفتگو کے جواب میں داعی اعظم علیہ السلام نے فرمایا: نہ مجھے
مال کی ضرورت ہے اور نہ میں عزت و حکومت کا بھوکا ہوں، اگر تم
میری حقیقت سمجھنا چاہتے تو تو قرآن کی ان آیتوں پر غور کرو، پھر
آپ نے چوبیسویں پارے کی چند آیتیں تلاوت فرمائیں۔

اللہ کا کلام سن کر عتبہ پر ایک کیفیت طاری ہوگئی وہ ہاتھوں پر سہارا
دیئے گردن پیچھے کی طرف ڈالے سننے میں محو تھا۔ اور آخر کار چپ
چاپ اٹھ کر چلا آیا قریش کے لوگ منتظر تھے کہ عتبہ کیا جواب لے کر
آتے ہیں۔ عتبہ کے پہنچنے ہی لوگوں نے پوچھا۔ کہو کیا خبر لائے ہو؟

عتبہ: میں تو محمد علیہ السلام کی زبان سے عجیب و غریب کلام سن کر آیا
ہوں۔ یہ کلام نہ تو شاعروں کی شاعری ہے، نہ کاہنوں کے تیرتکے
ہیں، نہ جادو منتر ہے..... وہ تو کچھ اور ہی ہے..... تم میرا کہنا مانو اور
میرے کہے پر چلو..... محمد علیہ السلام کو اپنے حال پر چھوڑ دو۔ سرداروں
نے عتبہ کی زبان سے یہ کلمات سنے تو کہا..... معلوم ہوتا ہے عتبہ پر بھی
محمد علیہ السلام کا جادو چل گیا ہے۔

قریش جب اس اسکیم میں بھی ناکام ہوئے تو انہوں نے ایک اور
چال چلی۔ سارے سردار اکٹھے ہوئے۔ حضور کے چچا ابوطالب کے
پاس پہنچے اور کہا:

”برداشت کی حد ہوگئی، آپ اپنے بھتیجے کو ان حرکتوں سے روکیے
ورنہ ہم اس کا کام تمام کر دیں گے۔“

تمام قریش کی مخالفت دیکھ کر بوڑھے چچا کا دل بھتیجے کی محبت سے
بھر آیا۔ آپ کو بلا کر نہایت پیار اور دلسوزی سے کہا، ”بھتیجے! مجھ
بوڑھے پر ترس کھاؤ اور توحید کی اس دعوت سے باز آؤ۔ میں کمزور

”مجھے اللہ کی راہ میں اتنا اتنا ڈرایا گیا کہ آج تک کوئی انسان اتنا نہیں ڈرایا گیا۔ اور مجھے اللہ کی راہ میں ایسا ایسا ستایا گیا کہ آج تک کوئی انسان اتنا نہیں ستایا گیا۔ اور ہم پر تیس دن اور راتیں ایسی گزریں کہ میرے اور بلال رضی اللہ عنہ کے لیے کوئی چیز نہ تھی جسے کوئی انسان کھا سکے، سوائے اس معمولی توشتے کے جو بلال رضی اللہ عنہ کی بغل میں تھا۔“



وضاحت

الاعتصام شمارہ 07/63 کے مضمون ”مسجد نبوی کی تعمیر کا ایمان افروز منظر“ میں ترغیب کے حوالے سے ایک حدیث نقل ہوئی جس میں مسجد نبوی میں نماز کے بارے میں اجر و ثواب کا ذکر کیا گیا تھا۔ یہ اجر و ثواب عام مساجد میں نماز ادا کرنے سے بھی ملتا ہے اس میں مسجد نبوی ﷺ کی تخصیص نہیں۔ (ادارہ)

انتقال پر ملال

حکیم صفی اللہ ساجد کی والدہ محترمہ ۱۱ جنوری ۲۰۱۱ء بروز منگل وفات پاگئی۔ انا للہ وانا الیہ راجعون
مرحومہ میاں محمد رحمۃ اللہ (دندہ شاہ بلاول تحصیل تلہ گنگ) کی زوجہ محترمہ تھیں۔ توحید کے عقیدے پر پابند اور نیکو کار خاتون تھیں۔ احباب سے مغفرت کی دعا کی درخواست ہے۔
(قاری شاہ محمد ربانی)

غصہ کا جواب غصہ سے نہ دیں، غصہ آئے تو اُسے تھوک دیں، ایسا طرز عمل اختیار کرنے والوں کی اللہ حفاظت فرمائے گا۔ دشمن ان کے آگے جھک جائے گا اور ان کا گہرا دوست اور پر جوش حامی بن جائے گا۔

اُحد کی جنگ میں جس بہادری، استقلال اور ثابت قدمی کا ثبوت آپ ﷺ نے دیا وہ اپنی مثال آپ ہے۔ حضرت براء بن عازبؓ کا بیان ہے، اللہ کی قسم جب لڑائی ہوتی تو حضور ﷺ ہم سب سے آگے ہوتے اور ہم لوگ آپ ﷺ کے ذریعے اپنا بچاؤ کرتے اور ہم میں سب سے زیادہ بہادر وہ سمجھا جاتا جو نبی ﷺ کے ساتھ ہوتا۔

مصائب کے مقابلے میں جمنے اور سخت سے سخت حالات میں بھی قدم جمائے رکھنے کی تلقین کرتے ہوئے آپ ﷺ نے ہدایت فرمائی:
اَيُّهَا النَّاسُ! لَا تَتَمَنَّوْا لِقَاءَ الْعَدُوِّ وَاسْأَلُوا اللَّهَ الْعَافِيَةَ فَاِذَا لَقِيتُمُوهُمْ فَاصْبِرُوا وَاعْلَمُوا اَنَّ الْجَنَّةَ تَحْتَ ظِلَالِ الشُّيُوفِ . [بخاری، مسلم]
”لوگو! دشمن سے ٹد بھیڑ ہونے کی آرزو نہ کرو۔ اور اللہ سے عافیت کی دعا کرو۔ ہاں جب دشمن سے مقابلہ ٹھن جائے تو ثابت قدم رہو، اور خوب سمجھ لو کہ جنت تلواروں کے سائے میں ہے۔“

نبی ﷺ نے اللہ کی راہ میں جو مصائب برداشت کیے اور آزمائش و آلام کے جن جن مرحلوں سے گزرے ان کے تصور ہی سے دل لرز نے لگتا ہے، اور یہ حقیقت کہ ان دل ہلا دینے والے مرحلوں میں آپ ﷺ نے صبر و ثبات کا جو نمونہ پیش کیا۔ وہ صرف آپ ﷺ ہی کا حق ہے خود آپ ہی کا ارشاد ہے:

بیشم بک کارنر 38 غزنی سٹریٹ نزد افرام سنٹر اردو بازار لاہور - پاکستان Mob: 0300-8051080 Ph : 042 - 37242970	بہترین کمپوزنگ ایلی آفٹ پیپر پر طباعت قیمت: 250/- رمضان المبارک میں خصوصی رعایت خصوصی معافی قیمت: 125/- روپے زیادہ کتابوں کی خریداری پر مزید رعایت کی جائے گی	اس کتاب میں حدیث رسول کی تشریحی حیثیت اور اقسام حدیث۔ حدیث کی روایت کی اقسام۔ تاریخ میں حدیث کی کس طرح حفاظت کی گئی۔ رسول اللہ ﷺ اور عہد صحابہ میں احادیث کو کیسے لکھا گیا۔ حفاظ حدیث کا تذکرہ۔ احادیث کو جمع کرنے اور ترتیب دینے کا طریقہ کار۔ عہد نبوی کے بعد احادیث کے بارے میں صحابہ کا موقف۔ احادیث کو کیسے بیان کرنا چاہیے۔ احادیث کی روایت کو نقل کرنے میں کیا احتیاط کرنی چاہیے۔ تابعین نے احادیث کی کیسے خدمت کی؟ محدثین کرام کا تذکرہ موجود ہے۔ (مزید کتاب کے لیے ادارہ کی تفصیلی فہرست طلب فرمائیں)	حدیث اور خدام حدیث ترتیب میاں انوار اللہ انگریزی، اردو، فارسی میں تقریباً ۱۰۰۰ صفحات پر مشتمل
---	---	---	---

میلاد نبوی ﷺ اور موضوع روایات

افادات: مولانا ابوالکلام آزاد رحمہ اللہ..... مولانا غلام رسول مہر رحمہ اللہ

سرچشمہ اول:

ان میں سے ایک واقعہ بھی ایسا نہیں، جو اصول فن حدیث کی بنا پر صحیح تسلیم کیا جاسکے اور جس کو کتب معتبرہ محدثین میں روایت کیا گیا ہو۔ صحاح ان قصص سے خالی ہیں۔ عام مسانید و معاجم اور مصنفات مشہورہ میں بھی کوئی لائق احتجاج ثبوت نہیں ملتا۔

حافظ سیوطی رحمہ اللہ نے ”جمع الجوامع“ میں جمع احادیث کا پورا التزام کیا ہے، لیکن یہ کیسی عجیب بات ہے کہ ان روایات کا اس میں بھی کہیں پتا نہیں۔ ”کنز العمال“ میں متعدد ابواب تھے، جہاں یہ روایات آسکتی تھیں مثلاً معجزات من قسم الاقوال کے باب اعلام و دلائل نبوت ہیں، لیکن ایک اثر بھی وہاں درج نہیں کیا گیا۔ قسم الافعال میں ولادت کا مستقل باب موجود ہے مگر وہ نہایت مختصر ہے اور صرف چند آثار، تاریخ و ایام ولادت کے متعلق پائے جاتے ہیں۔ لیکن ان واقعات کا کہیں ذکر نہیں۔ معجزات ولادت میں صرف دو چار روایتیں آنحضرت ﷺ کے محتون پیدا ہونے کی نسبت البتہ درج کی ہیں، لیکن وہ تمام تر ابن عساکر رحمہ اللہ کی ہیں، جن کی نسبت علامہ ابن تیمیہ رحمہ اللہ کہتے ہیں:

وفیہا احادیث کثیرہ ضعیفہ موضوعہ و ہینۃ .

پھر ان سب کے راوی اول حضرت ابن عباس رضی اللہ عنہ ہیں اور اس لیے تمام روایات ولادت کی طرح یہ روایت بھی منقطع ہے، پس قابل احتجاج نہیں۔ ”کنز العمال“ کے باب قسم الافعال میں دلائل و اعلام نبوت کے عنوان کے نیچے دو تین طول طویل روایتیں ابن عساکر رحمہ اللہ وغیرہ سے لے کر درج کی ہیں جن میں نہایت بے سرو پا

قصے بیان کیے ہیں اور یقیناً یکسر موضوع ہیں۔ تاہم ان میں بھی ان واقعات ولادت کا کہیں پتا نہیں۔

روایات حافظ ابو نعیم رحمہ اللہ:

پس دراصل ان قصص کا سرچشمہ وحید اور مبداء اول وہ تین طول طویل حدیثیں ہیں جن کو ابو نعیم صاحب دلائل نے عمرو بن قتیبہ، ابن عباس اور خود حضرت عباس رضی اللہ عنہما کی نسبت سے روایت کیا ہے اور یہی روایات ہیں کہ آگے چل کر قصاص و مجلس آراء واعظوں نے اپنی گرمی مجلس کے لیے ان کا استقبال کیا پھر تمام قصص و حکایات، کتب سیر متاخرین میں داخل ہو گئیں۔

شیخ جلال الدین سیوطی رحمہ اللہ نے خصائص کبریٰ کی پہلی جلد میں ان تینوں روایتوں کو نقل کیا۔ ان میں سے ہر روایت ایک ایک صفحے کی ہے۔

حافظ ابو نعیم رحمہ اللہ کی حیثیت:

لیکن یہ تینوں روایتیں قطعاً بے اصل ہیں۔ وجہ درج ذیل ہیں:

۱: حافظ ابو نعیم رحمہ اللہ پانچویں صدی کے حفاظ حدیث میں سے ہیں۔ ذہبی نے انہیں تیرھویں طبقے کے ذیل میں شمار کیا ہے اور ”تذکرہ الحفاظ“ میں مفصل ترجمہ لکھا ہے۔ ان کی جلالت مرتبت سے انکار نہیں، لیکن کیا کیجیے کہ یہ ان لوگوں میں ہیں جن کی نسبت مسلم ہے کہ فضائل معجزات میں رطب و یابس اور ضعیف و موضوع ہر طرح کی حدیثیں درج کر دیا کرتے تھے یا تو یہ حسن اعتقاد کی وجہ سے تھا یا پھر اعتماداً علی الناس کہ لوگ خود درجہ صحت و ضعف کو تحقیق کر لیں گے۔ یہاں تک کہ علامہ ابن تیمیہ رحمہ اللہ کو ابوالشیخ اصفہانی رحمہ اللہ کے ذکر میں لکھنا پڑا۔

ذہبی رحمہ اللہ جنہوں نے تذکرہ میں ان کا ترجمہ لکھا ہے۔ ”میزان“ میں حافظ ابو نعیم اور ان کے معاصرین مندرجہ کے باہمی طعن و قدح کا ذکر کرتے ہوئے لکھتے ہیں:

لا اقبل قول كل منهما في الآخر وهما عندى مقبولان لا اعلم ذنبا اكبر من روايتهما الموضوعات ساكتين عليها.

”میں ان دونوں میں سے کسی کے طعن کو دوسرے کے حق میں قبول نہیں کرتا۔ میرے نزدیک دونوں مقبول ہیں۔ مجھے ان دونوں کا گناہ اس سے بڑھ کر تو کوئی نہیں معلوم کہ وہ جھوٹی حدیثیں روایت کرتے ہیں اور اس کی نسبت سکوت اختیار کر لیتے ہیں۔“

حافظ ذہبی رحمہ اللہ کے نزدیک یہ غفلت ان کی مقبولیت میں خلل انداز نہیں لیکن افسوس کہ اسی خطرناک مقبولیت نے ان موضوعات و حکایات کو قوم میں پھیلا دیا، جن کی وجہ سے آج اسلام کو شرمندہ اغیار اور ہدف طعن مخالفین و اجانب بنا پڑتا ہے۔

سلسلہ منقطع:

۲: اب ان روایات پر نظر ڈالیے۔ میں اس وقت یہ بحث چھیڑنا نہیں چاہتا کہ درلئے ان کے مطالب کس درجہ قابل اعتراض و انکار ہیں، کیوں کہ کہہ چکا ہوں، پہلی چیز نفس روایت کی صحت و عدم صحت ہے۔ ان روایات میں پہلی عمر و ابن قتیبہ سے ہے۔ وہ کہتے ہیں کہ میں نے اپنے والد سے سنا ”وكان من اوعية العلم“ انہوں نے اپنے والد کی فضیلت علمی تو بیان کر دی لیکن کچھ نہیں معلوم کہ انہوں نے یہ واقعہ کیوں کر معلوم کیا اور کس اعتماد پر بیان کر رہے ہیں؟ ذکر ولادت کی اکثر روایتیں منقطع ہیں (یعنی واقعہ تک راوی کا سلسلہ نہیں پہنچتا) لیکن یہ روایت منقطع روایات میں بھی بدترین منقطع ہے۔ دوسری روایت کے راوی اول حضرت ابن عباس رضی اللہ عنہ ہیں لیکن ابن عباس رضی اللہ عنہما واقعہ ولادت نبوی کے پچاس برس بعد پیدا ہوئے ہیں۔ نہیں معلوم

وفيهما احاديث كثيرة قوية صحيحة وحسنة واحاديث كثيرة ضعيفة وموضوعه وكذلك ما يرويه ابونعيم في فضائل الخلفاء في كتاب مفرد في اول حلية الاولياء . [كتاب التوسل]

”اور اس میں بہت سی حدیثیں ہیں جو قوی و حسن ہیں اور بہت سی ضعیف و موضوع ہیں۔ یہی حال ان احادیث کا ہے جو ابو نعیم نے خلفاء کے فضائل میں بصورت ایک مستقل کتاب کے روایت کی ہیں حلیۃ الاولیاء کی ابتداء میں۔“

علامہ ابن تیمیہ رحمہ اللہ کی شہادت پر شاید بعض پرستاران سبکی و ابن حجر مکی جیسے بہ جہیں ہوں۔ مگر یہ واضح رہے کہ علامہ موصوف کے رسوخ حدیث و حفظ و ضبط و اتقان فن کا وہ ارفع و اعلیٰ مقام ہے، جس سے ان کے سخت سے سخت مخالف کو بھی کبھی انکار کی جرأت نہ ہو سکی۔ حدیث ”كنت نبيا وادم بين الماء والطين“ کو علامہ موصوف نے موضوع لکھا تھا۔ حافظ ابوالخیر (سخاوی) ایک فتوے میں بحث کرتے ہوئے لکھتے ہیں:

”اس بارے میں ابن تیمیہ رحمہ اللہ کے علم واسع اور حفظ حدیث پر اعتماد کر لینا، اعتماد کے لیے کافی ہے جس کا موافق اور مخالف دونوں کو اقرار ہے۔“

سخاوی رحمہ اللہ کا یہ قول زرقانی رحمہ اللہ نے ”مواہب“ کی شرح میں نقل کیا ہے۔ سب سے زیادہ یہ کہ حافظ ذہبی رحمہ اللہ کا قول اس موقع پر یاد کر لینا چاہیے، جو کہتے ہیں کہ

ما رايت اشد استحضارا للمتون وغورها منه
وكانت السنة بين عينيه ولسانه بعبارة وشيقة
وعين مفتوحة .

حافظ ابو نعیم کے اس تسامیل، موضوعات پر سکوت اور نقل و جمع روایات میں بے احتیاطی کی شکایت صرف علامہ موصوف ہی کو نہیں بلکہ اس سے بڑھ کر واضح ثبوت اس کے لیے موجود ہے۔ یہی حافظ

انہوں نے کس سے سنا۔ پھر باقی روایت کا پتا نہیں۔
تیسری روایت کا معاملہ:

تیسری روایت میں خود تصریح کر دی ہے کہ ”بند ضعیف“
لیکن راوی کے اس انکسار طبع پر ہم قانع نہیں ہو سکتے، کیوں کہ یہ
روایت ضعیف ہی نہیں بلکہ سرے سے موضوع ہے۔ روایت خود
حضرت عباس رضی اللہ عنہما سے ہے، جو بطور جملہ معترضہ کے آغاز حدیث
میں کہتے ہیں:

ولد اخى عبد الله، وهو اصغرنا.

”میرا بھائی عبد اللہ پیدا ہوا اور وہ ہم تمام بھائیوں میں سب
سے چھوٹا تھا۔“

صرف یہی جملہ معترضہ اس روایت کے موضوع ہونے کے لیے
ایک محکم اندرونی شہادت ہے کیوں کہ بالاتفاق یہ مسلم ہے کہ حضرت
عبد اللہ، حضرت عباس رضی اللہ عنہما سے بڑے تھے نہ کہ چھوٹے۔

حافظ ابن عبد البر ”الاستیعاب فی معرفۃ الاصحاب“ میں لکھتے ہیں:
عباس ابن عبد المطلب عم رسول اللہ یکنی
ابا الفضل بابنہ الفضل وكان العباس اسن من
رسول اللہ بسنتین وقیل بثلاث سنین .
”عباس بن عبد المطلب رضی اللہ عنہ آئندہ آنحضرت ﷺ کے چچا اپنے
لڑکے فضل کی نسبت سے ابو الفضل کنیت رکھتے تھے ان کی عمر
آنحضرت ﷺ سے صرف دو برس زائد تھی اور بعض نے کہا
کہ تین برس۔“ [کتاب مذکور، ج: ۲، ص: ۴۹۷]

جب خود حضرت عباس رضی اللہ عنہ کی عمر آنحضرت (ﷺ) سے صرف
دو تین برس زیادہ تھی تو وہ آپ کے والد سے کیوں کر بڑے ہو سکتے
تھے؟ معلوم ہوتا ہے کہ جس نادان نے یہ قصہ گھڑ کر حضرت عباس رضی اللہ عنہ
کی طرف منسوب کیا ہے یا تو اس غریب کو اس کی خبر نہ تھی یا جانتا تھا
اور روایت کو معتبر بنانے کے لیے قصداً یہ ٹکڑا داخل کر دیا تاکہ ضمناً ایک
دوسرا مغالطہ دے کر روایت کو انقطاع سے محفوظ ثابت کر دے۔

فكفى بذلك كذبه وبهتانه على رسول الله ﷺ
وعمه، ومن كذب عليه متعمداً فليتبوأ مقعده
فى النار.

حافظ سیوطی رحمہ اللہ کی شہادت:

۳: ایک سب سے بڑی دلیل واضح ان روایات و اہیہ کے ناقابل
اعتبار ہونے کی یہ ہے کہ خود حافظ ابو نعیم نے دلائل النبوة میں ان
روایات کو نقل نہیں کیا۔ حالانکہ اس میں ہر طرح کی ضعیف
و منکر روایتیں بلا تامل جمع کر دی ہیں۔ اس سے صاف ظاہر ہے
کہ خود حافظ موصوف کے نزدیک یہ روایات اس درجہ واضح طور پر
موضوع تھیں کہ وہ ضعیف و منکر روایتوں میں بھی انہیں نہ لے
سکے اور باوجود ان کے مذاق میں سب سے بڑے ذخیرہ دلائل
و اعلام نبوت ہونے کے مجبوراً چھوڑ دینا پڑا۔

۴: لیکن ان سب سے بڑھ کر ایک برہان قاطع اور شہادت واضح
(جو فی الحقیقت ان روایات کے موضوع ہونے کا آخری فیصلہ
کردیتی ہے) یہ ہے کہ خود حافظ سیوطی خصائص کبریٰ میں تیسری
روایت نقل کرنے کے بعد لکھتے ہیں:

هذا الاثر والاثران قبله فيها نكارة شديدة ولم
أورد فى كتابى هذا اشد نكارة منها ولم تكن
نفسى تطيب بايرادها (فتامل) لكنى تبعت
الحافظ ابانعم فى ذلك .

[خصائص کبریٰ، ج: ۱، ص: ۴۹]

”یہ روایت اور اس سے قبل کی جو دو روایتیں ہیں تو ان میں
نہایت سخت و شدید انکار و قباحت ہے اور باوجود ان کے اشد
شدید انکار کے میں نے اس کتاب میں جو درج کیا تو میرا
دل اس اثر کو پسند نہیں کرتا تھا مگر میں نے محض حافظ ابو نعیم کی
پیروی کے خیال سے ایسا کر دیا۔“

حافظ سیوطی رحمہ اللہ ہر طرح کی رطب و یابس روایتوں کے جمع

ہے۔ اس پر نوشیرواں نے نعمان بن منذر کے نام خط لکھا کہ عرب سے ایک ایسا شخص بھیج دو جو میرے ہر سوال کا جواب دے۔ نعمان نے عبدالمسیح نامی ایک کاہن کو بھیجا، لیکن اس نے اپنے سے زیادہ عالم سطح کا ہن شام کو بتلایا اور نوشیرواں کے سوالات لے کر وہ اس کے پاس گیا۔ سطح مرض الموت میں گرفتار تھا۔ عبدالمسیح نے کہانت آمیز اشعار پڑھے اور جب اس نے سر اٹھایا تو کہا:

تھوی الی سطیح وقد اوفی علی الضریح ،
بعثک ملک بنی ساسان ، لارتجالس الایوان
وخمرد النیران ورویا الموبدان ، رای ابلا
صحابا تقود خیلاً عرابا وغیرہ وغیرہ .

سطح مر گیا اور جواب کی مہلت نہ پائی۔ (پوری روایت کے لیے دلائل النبوة ۱: ۴۱ اور خصائص ۱/ ۴۹ دیکھئے) لیکن یہ روایت بھی قطعاً ناقابل اعتنا ہے۔ اس کا راوی اوّل مخزوم ابن ہانی ہے جو اپنے باپ سے روایت کرتا ہے۔ خود حافظ سیوطی یہ روایت نقل کرنے کے بعد لکھتے ہیں:

قال ابن عساکر: حدیث غریب لا نعرفه الا من
حدیث ابن مکزوم عن ابیه تفرد به ابوایوب
البجلی . [جلد اوّل، ص: ۵۱]

”ابن عساکر نے اس کی نسبت کہا ہے کہ حدیث غریب ہے جس کو سوائے ابن مخزوم کے اور کسی نے روایت نہیں کیا۔“
اس روایت کے واقعات بہ تغیر الفاظ وحذف واضافہ بعض امور فضائل و حکایات کی کتابوں میں بہ کثرت ملتے ہیں، لیکن ان سب کی بنیاد یہی روایت ہے۔

والعبرة بما یروی المحدثون ، لا بما یندی به
القصاصون الکاذبون .

”اعتبار کے لائق محدثین کرام کی روایات ہیں نہ کہ جھوٹے
داستان طرازون کی بے سرو پا گویاں۔“



کرنے بلکہ ان سے استدلال کر دینے میں جس درجہ بے احتیاط اور تساہل پیشہ ہیں وہ ارباب نظر سے مخفی نہیں، لیکن ان روایات کی لغویت کا یہ حال تھا کہ وہ بھی بایں ہمہ تساہل چپ نہ رہ سکے اور بے اختیار ہو کر انکار شدید کے ساتھ اس کی معذرت کرنی پڑی کہ محض حافظ ابو نعیم کے اتباع کے خیال سے درج کر دیتا ہوں۔

وہ لکھتے ہیں کہ میرا جی نہیں چاہتا کہ ان روایتوں کو درج کروں۔ غور کیجیے کہ جن روایتوں کے درج کرنے سے حافظ سیوطی رحمہ اللہ کی طبیعت بھی اعراض کرے وہ کس درجہ واہی و مزخرف ہوں گی؟

آج کل مناقب و فضائل اور واقعات و سیر میں مدعیان فن کی انتہائی سرحد حافظ سیوطی واقرانہ ہیں، لیکن یہ کیسا دلچسپ اقرار خود حافظ موصوف کا ہے کہ میں ہر طرح واہی و منکر روایتیں لوگوں کے اتباع کے خیال سے درج کر دیتا ہوں۔

فاملوا وتفکروا ولا تغروا باصحاب العمائم
العجرا اذ قروها واجازوها ، ان هم الا
اصحاب اوہام وشقاشق یتقربون بها من
العوام .

کسرا یوان کسری وغیرہ:

ابھی ایک چوتھی روایت باقی ہے جس میں آتش کدہ ایران کے بجھ جانے، قصر نوشیرواں کے کنگروں کے گرنے، کاہنوں کے پراسرار و عجائب اظہارات اور ایک خطبہ کہانت کا ذکر کیا گیا ہے۔

یہ روایت بھی پورے دو صفحے کی ہے۔ سیوطی نے ”خصائص“ میں اور حافظ ابو نعیم نے ”دلائل“ میں اسے درج کیا ہے۔ اگر نقل کروں تو پورے دو کالم مطلوب ہوں (یعنی ”الہلال“ کے) خلاصہ مضمون یہ ہے کہ آنحضرت ﷺ کی ولادت کی رات کسری کے یوان میں زلزلہ محسوس ہوا اس کے چودہ کنگورے گر گئے۔ یوان کی وہ آگ جو ہزار سال سے نہیں بجھی تھی، بجھ گئی۔ بحیرہ سادہ خشک ہو گیا۔ نوشیرواں نے وزراء اور موبدوں کو جمع کر کے اس کی وجہ پوچھی۔ انہوں نے کہا کہ ہم نے بھی خواب دیکھا ہے، عرب میں کوئی انقلاب ہونے والا

پیغمبر آخر الزماں ﷺ کی پیروی میں نجات

محمد سلیم چنیوٹی

ہوا۔ آپ ﷺ نے غارِ حرا سے اپنا سامان خور و نوش اٹھایا اور بوجھل قدموں سے گھر تشریف لے آئے۔ اپنی زوجہ محترمہ خدیجہ الکبریٰ رضی اللہ عنہا سے فرمانے لگے:

زَمِّلُونِي ، زَمِّلُونِي .

”مجھے کبل اوڑھا دو، مجھے کبل اوڑھا دو۔“

جناب رسالت مآب ﷺ کو نبوت عطا کر دی گئی تھی۔ بخار کی سی کیفیت طاری تھی۔ اسی اثنا میں ام المومنین خدیجہ طاہرہ رضی اللہ عنہا پیغمبر اکرم ﷺ کو تسلی و تسخنی دیتی ہیں اور فرماتی ہیں۔ آپ پریشان نہ ہوں۔ آپ تو غریبوں اور مسکینوں پر بہت زیادہ مہربان ہیں۔ اللہ آپ کو ضائع نہیں فرمائے گا۔ میں آپ کو ایک بزرگ ورقہ بن نوفل کے پاس لیے چلتی ہوں۔ وہ ایک بڑے بزرگ مسیحی عالم دین تھے۔ چنانچہ ورقہ بن نوفل کے پاس جب آپ ﷺ تشریف لے گئے تو اس بزرگ نے اپنی آنکھیں کھول کر جب چہرہ نبوت دیکھا اور آپ ﷺ کی بات سنی تو اس نے کہا:

”اے محمد ﷺ! تم وہی شخصیت ہو جس نے آخری نبی کا مرتبہ پانا ہے۔ تمہاری تمام نشانیاں تورات میں موجود ہیں۔ کاش میں اس وقت تک زندہ رہوں جب آپ کی قوم آپ ﷺ کو شہر مکہ سے نکال دے گی اے کاش! آپ کی مدد کر سکتا۔ [صحیح بخاری: ۳]

یہ سب سے پہلی دلیل تھی آپ ﷺ کے آخری پیغمبر ہونے کی۔ آپ ﷺ کے آخری نبی ہونے کی پیش گوئی تمام آسمانی کتب میں موجود تھی۔

قرآن کریم کی درج ذیل آیات کے مطالعے سے اس کی

نبی آخر الزماں جناب محمد رسول اللہ ﷺ قیامت تک کے لیے آخری پیغمبر ہیں۔ آپ ﷺ تمام جہانوں کے لیے رحمت بنا کر بھیجے گئے۔ جس طرح اللہ تعالیٰ کی صفات میں کوئی اُس کا شریک نہیں اسی طرح جناب محمد رسول اللہ ﷺ کے اوصاف میں بھی کوئی اِن کا شریک نہیں۔

اللہ کریم نے اپنے پیغمبر رحمت ﷺ کا مقام و مرتبہ اتنا بلند فرمایا کہ قیامت تک آنے والے انسانوں میں سب سے زیادہ فضیلت آپ ﷺ ہی کو حاصل ہے۔ آپ ﷺ کے آنے کی بشارت تمام آسمانی کتب و صحائف میں موجود ہے۔ آپ کا لقب رحمۃ للعالمین ہے۔ آپ کے اوصاف تا قیامت قائم و دائم ہیں۔ اخروی زندگی میں بھی آپ ﷺ کا مقام و مرتبہ اسی طرح قائم رہے گا جس طرح اس فانی دنیا میں قائم رہا۔

نبی آخر الزماں ﷺ نبوت عطا ہونے سے قبل غارِ حرا میں تشریف لے جایا کرتے تھے۔ اس وقت اچانک جناب جبریل علیہ السلام تشریف لے آتے ہیں۔ آپ ﷺ سے معاف کرتے ہوئے اس قدر زور سے دباتے ہیں کہ آپ ﷺ کو پسینہ آ جاتا ہے۔ آپ ﷺ سے کہتے ہیں: اَفْرَأُ ”پڑھو“۔ اس کے جواب میں جناب رسالت مآب فرماتے ہیں: مَا اَنَا بِقَارِئٍ ”میں پڑھا ہوا نہیں ہوں۔“ پھر جبریل علیہ السلام فرماتے ہیں:

﴿اَفْرَأُ بِاسْمِ رَبِّكَ الَّذِي خَلَقَ ۝﴾

”پڑھو اپنے رب کے نام سے جس نے پیدا کیا۔“ الخ

اس واقعے کے بعد نبی کریم ﷺ کی طبیعت پر غیر معمولی اثر

وضاحت اس طرح دی گئی ہے:

﴿الَّذِينَ يَتَّبِعُونَ الرَّسُولَ النَّبِيَّ الْأُمِّيَّ الَّذِي يَجِدُونَهُ مَكْتُوبًا عِنْدَهُمْ فِي التَّوْرَةِ وَالْإِنْجِيلِ يَأْمُرُهُمْ بِالْمَعْرُوفِ وَيَنْهَاهُمْ عَنِ الْمُنْكَرِ وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ وَيَضَعُ عَنْهُمْ أَصْرَهُمْ وَالْأَغْلَالَ الَّتِي كَانَتْ عَلَيْهِمْ ۚ فَاَلَّذِينَ أَمْنُوا بِهِ وَعَزَّرُوهُ وَنَصَرُوهُ وَاتَّبَعُوا النُّورَ الَّذِي أُنْزِلَ مَعَهُ ۙ أُولَٰئِكَ هُمُ الْمُفْلِحُونَ﴾ [الاعراف: ۱۵۷]

”جو ایک ایسے نبی امی کی پیروی کرتے ہیں جس کو اپنے پاس تورات و انجیل میں لکھا ہوا پاتے ہیں جو انہیں نیک باتوں کا حکم فرماتا ہے اور بری باتوں سے روک دیتا ہے اور سٹھری چیزوں کو ان کے لیے حلال بتاتا ہے اور گندی چیزوں کو ان پر حرام بتاتا ہے۔ اور ان پر جو بوجھ اور طوق تھے انہیں ہٹاتا ہے۔ لہذا جو اس نبی پر ایمان لاتے ہیں اور ان کی حمایت کرتے ہیں اور اس کی مدد کرتے ہیں اور اس نور کے پیروکار ہیں جو اس پر اتارا گیا ہے، وہی پورے پورے کامیاب ہیں۔“

نبی آخر الزماں ﷺ سے قبل جتنے بھی پیغمبر اور رسول گزرے ہیں اور جتنی بھی آسمانی کتب (تورات، انجیل، زبور و دیگر صحائف) نازل ہوئی ہیں ان سب نے آخر الزماں پیغمبر ﷺ کے آنے کی خوشخبری سنائی ہے۔ ان الہامی کتابوں میں پیغمبر آخر الزماں ﷺ کے اوصاف و صفات کا تذکرہ اور آپ سے پہلے آنے والے پیغمبروں نے آپ کے مبعوث ہونے کی خوشخبریاں اپنی اپنی امتوں کو دی ہیں اس کے ساتھ انہوں نے یہ بھی اپنی امتوں سے فرمایا کہ اگر کوئی ہمارے عہد میں ایسا پیغمبر آخر الزماں آجائے تو ہم سب اس کی پیروی کریں گے۔ سابقہ کتب کے علماء اور ان کے درویشوں کو آپ ﷺ کی بعثت مبارک کا سارا علم ہے۔ قرآن کریم کی تفاسیر میں اس بات کی تصدیق

ہے کہ سابقہ کتب کے ماننے اور جاننے والے اس بات کو سمجھتے تھے کہ ایک پیغمبر آخر الزماں ضرور آئے گا۔

سوال یہ ہے کہ کیا جناب محمد رسول اللہ ﷺ ہی وہ شخصیت ہیں جن پر ایمان لانا ضروری ہے؟
آئیے قرآن کریم کا مطالعہ کرتے ہیں۔

سورہ اعراف کی آیت ۱۵۸ کا ترجمہ ملاحظہ فرمائیے:

”آپ ﷺ فرمادیں میں تم سب کی طرف اُس اللہ کا رسول ہوں جس کی تمام آسمانوں میں اور زمین میں حکومت ہے اس کے سوا کوئی حق دارِ عبادت نہیں، وہی زندہ کرتا اور مارتا ہے، لہذا اللہ پر اور ایسے نبی امی پر جو اللہ پر اور اس کے احکام پر ایمان لائے ہوئے ہیں۔ تم بھی ایمان لے آؤ اور اس کی پیروی کرو تا کہ راہ پا جاؤ۔“

جناب عبداللہ بن عمر رضی اللہ عنہما بیان فرماتے ہیں۔ اللہ کی قسم تورات میں آپ ﷺ کی وہی صفت ہے جو قرآن کریم میں ہے۔ فرمایا:

﴿يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا﴾

”اے نبی (ﷺ) ہم نے آپ کو گواہ بنا کر اور بشیر و نذیر بنا کر بھیجا ہے۔“ [الاحزاب: ۴۵]

ان صفات کے علاوہ تورات میں یہ بھی ہے کہ آپ ﷺ کو ان پڑھوں کی پناہ گاہ بنا کر بھیجا گیا ہے۔ آپ میرے بندے اور میرے رسول ہیں۔ آپ کا نام متوکل (اللہ پر بھروسہ رکھنے والا) ہے۔ آپ نہ فحش گو ہیں اور نہ سنگ دل، اللہ تعالیٰ آپ کو اس وقت تک فوت نہیں فرمائے گا۔ جب تک کہ آپ کے ذریعے ٹیڑھا دین سیدھا نہ فرما دے گا اور لوگ توحید کے قائل نہ ہو جائیں گے اور جب تک اللہ آپ کے ذریعے پردوں والے دل، بہرے کان اور اندھی آنکھیں کھول نہ دے گا۔ [تفسیر الطبری: ۱۱۳/۹]

نبی کریم ﷺ کا انکار جو بھی فرد یا جماعت کرے گی وہ یقیناً جہنم کا بیوپار کرے گی قرآن کریم میں فرمایا:

﴿وَمَنْ يَكْفُرْ بِهِ مِنَ الْأَحْزَابِ فَالنَّارُ مَوْعِدُهُ﴾

عطا فرمائی ہے اس پر ہم سب انسانوں کا فریضہ ہے کہ ہم اس عظمت و توقیر کی پیروی کریں اور اللہ کے نور قرآن کریم پر عمل پیرا ہو کر آخری زندگی کو سنواریں۔

اللہ تعالیٰ ہمیں عمل صالح کی توفیق سے نوازے، آمین۔

ضرورت رشتہ

① بیٹی عمر ۲۲ برس، تعلیم ایم اے بی ایڈ، قد 5'8، قوم راجپوت، دراز قد، سمارٹ۔

② بیٹی عمر ۱۹ برس، تعلیم ایف اے، قد 5'4، الہدی انٹرنیشنل ۴ سالہ شریعہ کورس، خوب صورت، خوب سیرت، امور خانہ داری میں ماہر کے لیے برسر روزگار، تعلیم یافتہ معزز خاندانوں سے رشتے درکار ہیں۔ سرپرست یا والدین ہی رابطہ کریں۔

(رابطہ نمبر: 03215550486 - 0300-8051043)

”اور جو جماعت آپ کا انکار کرے اس کے لیے جہنم کا وعدہ ہے۔“ [ہود: ۱۷]

اس ذات کی قسم جس کے ہاتھ میں میں محمد ﷺ کی جان ہے! اس امت میں سے جو یہودی یا عیسائی میرے بارے میں سنے، پھر اس حال میں مر جائے کہ اس چیز کے ساتھ ایمان نہ لائے جس کے ساتھ مجھے مبعوث کیا گیا ہے تو وہ جہنمیوں میں سے ہوگا۔

[صحیح مسلم: ۱۵۳]

پھر فرمایا:

”جس نے مجھے رسول بنا کر بھیجا ہے۔ وہ کائنات کا خالق، مربی اور بادشاہ ہے۔ جس کے ہاتھ میں حکومت، زندگی اور موت ہے اور جس کا حکم کائنات پر جاری ہے۔“

لہذا تم اللہ پر اور اس کے آخری رسول (ﷺ) پر ایمان لاؤ جو ایک امی نبی ہیں۔ جن کی پہلی کتابوں میں تم کو بشارت مل چکی ہے اور ان کی بعثت کا وعدہ کر لیا گیا ہے اور انہیں کی صفتیں تمہاری کتابوں میں ملتی ہیں۔ اللہ تعالیٰ نے اپنے آخری پیغمبر ﷺ کو جو مقام اور علو شان

بیاد

الاعتصام کی اشاعت خاص

مولانا محمد عطاء اللہ حنیف بھوجپانی

خصوصیات

سوانح، شخصیت، ۶۰ سالہ علمی نگاشت، صحافت اور ملی خدمات، سیاسی کردار، کے علاوہ، منتخب خطوط، نادر تحریریں، اور منظوم خراج عقیدت

1230 صفحات، ولایتی بائبل پیپر، چہار رنگہ دیدہ زیب سرورق، مضبوط جلد

نامور اہل علم و قلم کی یادگار تحریریں، مولانا کے نیاز مندوں کے حقیقت پر مبنی تاثرات اور علمی خطوط اس خصوصی اشاعت کی زینت ہیں۔

قیمت

500/=

روپے

رابطہ کے لیے

ہفت روزہ الاعتصام، 31 شیش محل روڈ لاہور 54000

سیرتِ نبوی ﷺ کی روشنی میں انسدادِ دہشت گردی

ڈاکٹر محمد عبداللہ (شعبہ اسلامیات، گویل یونیورسٹی، ڈیرہ اسماعیل خان)

دہشت گردی کے بارے میں درج بالا آراء سے واضح ہوتا ہے کہ دہشت گردی وہ فعل ہے جس میں دہشت گرد انسانی زندگیوں سے کھیلتے ہیں۔ بے گناہ لوگوں کو قتل کیا جاتا ہے۔ بعض لوگوں کو اغوا کر کے بھاری تاوان طلب کیا جاتا ہے۔ املاک کو آگ لگا کر یا بم استعمال کر کے تباہ کیا جاتا ہے۔ بعض اوقات ہوائی جہاز ہائی جیک کر لیے جاتے ہیں۔ مزید برآں جنسی تشدد، مال و دولت کی چوری اور راہزنی کے مختلف واقعات کے پس پردہ بھی دہشت گرد افراد کارفرما ہوتے ہیں۔

مذکورہ بالا تعریف سے یہ بھی ثابت ہو رہا ہے کہ دہشت گردی کا ارتکاب افراد بھی کرتے ہیں اور مختلف گروہ، تنظیمیں، بعض سیاسی جماعتیں و (نام نہاد) مذہبی گروہ بھی دہشت گردی کے مرتکب ہوتے ہیں۔ علاوہ ازیں بعض حکومتیں بھی دہشت گردی کی کارروائیوں میں ملوث ہوتی ہیں۔ دہشت گردی کی ان مختلف تعریفوں سے دہشت گردی کے مقاصد کا بھی پتا چلتا ہے کہ بعض مجرم یعنی دہشت گرد مال و دولت کی ہوس یا دیگر ذاتی مفادات کے لیے دہشت گردی کا ارتکاب کرتے ہیں لیکن عمومی طور پر دہشت گردی، سیاسی مقاصد کے حصول کے لیے کی جاتی ہے۔ بعض اوقات نفسیاتی مریض اور معاشرے کے بعض شکست خوردہ افراد بھی اپنی مایوسی کے باعث دہشت گردی کی کارروائیوں میں ملوث ہو جاتے ہیں۔

دہشت گردی کی مختلف نوعیتوں اور صورتوں کا مطالعہ کرنے سے یہ بات بھی سامنے آئی ہے کہ دہشت گردی صرف قومی یا ملکی سطح کا

دہشت کے معنی: ڈر خوف اور خطرہ اور دہشت گردی کے معنی خوف و ہراس پھیلانا ہیں۔ [فیروز اللغات، ص: ۶۵۸، فیروز سنز لمیٹڈ لاہور] انگریزی میں دہشت کے لیے Terror کا لفظ استعمال کیا جاتا ہے جس کے معنی ہیں: حد درجہ خوف، کسی شخص یا چیز کو خوفزدہ کرنا، اور دہشت گردی کے لیے Terrorism کا لفظ استعمال ہوتا ہے جس کے معنی ہیں: تشدد اور دھمکی کا استعمال۔ [The Oxford Guide to the English Language. p:537]

دہشت گردی ایک عام اصطلاحی لفظ ہے، چنانچہ جب یہ لفظ بولا جاتا ہے تو انسانی ذہن میں قتل، تشدد اور تباہی کے مناظر پیش کرتا ہے۔ دہشت اور دہشت گردی میں کچھ فرق ہے جس کا اظہار درج ذیل تعریف سے ہوتا ہے۔

”دہشت کو برسرِ اقتدار سیاسی گروہ کے خلاف بعض سیاسی معاشی و معاشرتی نظریات تبدیل کرنے کے لیے دباؤ کے طور پر استعمال کیے جانے کا نام دہشت گردی ہے، اس میں تشدد کے استعمال کی دھمکی بھی شامل ہے اور تشدد کا بھرپور استعمال بھی۔“ [انعام الرحمن سحری، دہشت گردی، ص: ۳۳]

دہشت گردی کی سادہ الفاظ میں تعریف یوں کی گئی ہے: ”دہشت گردی ایک ایسا فعل ہے جس میں بڑی منصوبہ بندی اور سوچ و بچار کے بعد تشدد اور تباہی کا مخصوص راستہ اپنایا جاتا ہے تاکہ خاص سیاسی، مذہبی یا لسانی و نسلی مقاصد حاصل کیے جاسکیں۔ اگر یہ فعل مالی فوائد حاصل کرنے کے لیے کیا گیا ہو تو ایجنسی مذکورہ یا ریاست کو بھاری مالی نقصان

مسئلہ نہیں ہے بلکہ یہ ایک عالمی مسئلہ ہے اور مختلف ممالک اور اقوام بین الاقوامی دہشت گردی کا شکار ہیں۔ بین الاقوامی دہشت گردی کی مختلف شکلیں اور صورتیں ہیں مثلاً کسی ملک کے خلاف بلا جواز اقتصادی پابندیاں لگا دینا، کسی قوم کو اپنے وسائل اپنے اختیار سے استعمال کرنے سے بزور قوت روکنا، کسی ملک میں مختلف حیلے بہانوں سے افواج داخل کر کے قتل عام کرنا، چھوٹے ممالک کو آپس میں لڑا کر ان کی توانائیاں ضائع کر کے انہیں کمزور کرنا، کسی قوم کو حق خود ارادیت سے محروم کرنا وغیرہ۔

بین الاقوامی دہشت گردی کے مقاصد اور صورتیں مختلف ہیں۔ امریکا کی مشہور زمانہ سی۔ آئی۔ اے (C.I.A) نے عالمی دہشت گردی کی تعریف یوں کی ہے:

”تشدد و تباہی کا خوف پیدا کرنا ہی دہشت گردی ہے اور مقصد یہ کہ سیاسی عزائم حاصل کیے جائیں۔ خصوصاً ان حالات میں جبکہ دہشت گردی کی کارروائیاں ارباب اختیار پر اثر انداز ہونے کے لیے کی جائیں۔ ان کے رویے تبدیل ہو جائیں۔ حکومتی لوگوں کی بے چینی عام لوگوں کی پریشانی اور ان کا خوف اور دہشت گرد تنظیم کی کامیابیاں اس مخصوص علاقے، ریاست یا حکومت کی سرحدیں پار کر کے عالمی سطح پر پھیل پیدا کر سکیں۔“ [دہشت گردی، ص: ۲۴]

دہشت گردی کے مرتکب افراد اور تنظیموں کو اس امر سے کوئی سروکار نہیں ہوتا کہ دہشت گردی کا شکار ہونے والے لوگوں کے اعزہ واقربا پر کیا گزرے گی اور نہ ان کے نزدیک اس چیز کی کوئی اہمیت ہے کہ املاک کے نقصان سے افراد اور ملکی معیشت کو کتنا نقصان پہنچے گا ایسے افراد اور گروہ اپنی ظالمانہ کارروائیوں پر نادم و پشیمان بھی نہیں ہوتے بلکہ مختلف حیلوں سے دہشت گردی پر مبنی اپنی کارروائیوں کے مختلف جواز پیش کرتے ہیں۔

دیگر جرائم اور دہشت گردی میں بہت بڑا فرق ہے۔ مثلاً چوری

کرنا ایک جرم ہے لیکن دہشت گردی صرف جرم ہی نہیں بلکہ خوف و ہراس پھیلانے کا بہت بڑا ذریعہ ہے۔ مختلف جرائم کے اثرات وقتی اور چند لوگوں تک محدود ہوتے ہیں لیکن دہشت گردی کے اثرات طویل المیعاد ہوتے ہیں اور پورا معاشرہ اس سے متاثر ہوتا ہے۔

دہشت گردی قومی و ملکی سطح پر ہو یا عالمی سطح پر اس سے حکومت اور عوام دونوں متاثر ہوتے ہیں۔ معاشرتی سکون تباہ ہو جاتا ہے۔ انسانی تمدن کی بنیاد منہدم ہو جاتی ہے اور انسانی زندگی کے تمام شعبے متاثر ہوتے ہیں۔ نتیجتاً زندگی مفلوج ہو کر رہ جاتی ہے۔ دہشت گردی ایک عالمی مسئلہ بن چکا ہے اور یہ پوری انسانیت کے لیے بہت بڑا المیہ ہے۔ لیکن سوال پیدا ہوتا ہے کہ مختلف اقوام اور مختلف ممالک نے اب تک انسداد دہشت گردی کے لیے کیا اقدامات اٹھائے ہیں۔ معلوم ہوتا ہے کہ اس سلسلے میں یا تو سنجیدہ کوششیں ہی نہیں کی گئیں۔ یا ادھر سے اقدامات کیے گئے ہیں۔ یا اس مسئلہ کو مسئلہ ہی نہیں سمجھا گیا کہ بعض قوتوں کا مفاد اس چیز میں مضمر ہے کہ دہشت گردی کا سلسلہ جاری رہے۔

دنیا میں انسانوں کی اکثریت کسی نہ کسی مذہب کی ضرور پیروکار ہے۔ مگر اکثر مذاہب میں دین اور دنیا کی تفریق کی وجہ سے اس مسئلہ کو مذہبی تعلیمات کی روشنی میں حل کرنے کی طرف توجہ ہی نہیں دی گئی۔ حالاں کہ قریباً تمام مذاہب میں قتل و غارت گری جیسے افعال سے روکا گیا ہے اور ان کی مذمت کی گئی ہے لیکن اسلام کے علاوہ دیگر مذاہب میں احترام حیات انسانی، جان و مال، اور عزت و آبرو کی حرمت کی خلاف ورزی کرنے والے افراد کے لیے وعیدوں اور سزاؤں کا وہ تصور موجود نہیں جو اسلام میں موجود ہے۔ لہذا اس امر کی شدید ضرورت ہے کہ انسداد دہشت گردی کے لیے اسلام کے قوانین و احکام کو مشعل راہ بنایا جائے۔ اس لیے کہ اسلام ایک الہامی، عالمگیر اور مکمل دین ہے۔

اسلام کے احکام معلوم کرنے کے بنیادی ذرائع اللہ کی کتاب

وان احرم الشهور الشهر کم هذا الا وان احرم
البلد بلدکم هذا الا وان دماء کم واموالکم
علیکم هرام کحرمة یومکم هذا فی شهرکم
هذا فی بلدکم هذا۔ [سنن ابن ماجه، باب حرمة
دم المؤمن وماله: ۴۶۸/۲]

”حضرت ابوسعید رضی اللہ عنہ فرماتے ہیں کہ رسول اللہ ﷺ نے
حجۃ الوداع میں ارشاد فرمایا، خبردار تمام دنوں میں سب سے
زیادہ حرمت والا دن یہ ہے۔ خبردار تمام مہینوں میں سب
سے زیادہ حرمت والا مہینہ یہ ہے، خبردار تمام شہروں میں
سب سے زیادہ حرمت والا شہر یہ ہے۔ خبردار! تمہاری جان،
تمہارے مال ایک دوسرے پر اسی طرح حرام ہیں جس طرح
اس دن اس مہینہ اور اس شہر کی حرمت ہے۔“
مؤمن کی جان و مال کی حرمت، اللہ تعالیٰ کے نزدیک بہت زیادہ
ہے۔ اس بارے میں درج ذیل حدیث مبارکہ ملاحظہ فرمائیے:
”حضرت عبداللہ بن عمرو رضی اللہ عنہ فرماتے ہیں، میں نے نبی
اکرم ﷺ کو خانہ کعبہ کا طواف کرتے دیکھا۔ اور یہ فرماتے
(سنا) تو کتنا پاکیزہ ہے۔ اور تیری خوشبو کتنی پاکیزہ ہے۔ تو
کتنا عظیم اور تیری حرمت کتنی عظیم ہے۔ (لیکن) قسم ہے
اس ذات کی جس کے ہاتھ میں محمد ﷺ کی جان ہے،
مومن کے جان و مال کی حرمت اللہ کے نزدیک تجھ سے
زیادہ ہے۔ اور ہمیں مومن کے ساتھ نیک گمان رکھنا
چاہیے۔“ [ایضاً]

کبیرہ گناہوں کی فہرست کافی طویل ہے لیکن کبیرہ گناہوں میں
چار گناہوں کو اکبر الکبائر یعنی بڑے بڑے گناہوں میں زیادہ بڑے
گناہ قرار دیا گیا ہے۔ ان چار میں قتل (ناحق) بھی شامل ہے۔ رسول
اللہ ﷺ کا فرمان مبارک ہے:

”عن انس بن مالک عن النبی ﷺ قال اکبر
الکبائر الاشرک باللہ و قتل النفس و عقوق

قرآن حکیم اور پیغمبر اسلام محمد رسول اللہ ﷺ کی سنت ہے۔ جس
طرح اسلام ایک عالمگیر دین ہے اسی طرح قرآن بھی ایک عالمگیر
کتاب ہے اور محمد رسول اللہ ﷺ ہی عالمگیر پیغمبر ہیں۔ اسناد و دہشت
گردی کے مکمل احکام قرآن حکیم اور سیرت رسول ﷺ، دونوں میں
موجود ہیں لیکن زیر نظر مقالہ میں صرف سیرت نبوی ﷺ کی روشنی
میں اسناد و دہشت گردی پر بحث کی جائے گی۔

رسول اکرم ﷺ جس قوم کی طرف مبعوث فرمائے گئے تھے۔ وہ
قوم ہر قسم کی برائیوں میں مبتلا تھی۔ اس قوم میں احترام انسانیت نام
کی کوئی چیز موجود نہ تھی۔ وہ ایسی جنگجو قوم تھی کہ ایک قتل کے نتیجے میں
انتقام کئی قتل کیے جاتے اور دشمنی کا سلسلہ نسل در نسل چلتا اور قتل
وغارت کا بازار گرم رہتا۔

مگر رسول اللہ ﷺ کی حکمت انقلاب کے نتیجے میں تھوڑے
عرصہ کے اندر وہ قوم دنیا کی مہذب ترین قوم بن گئی۔ چنانچہ مختلف
قافلے بے خوف و خطر ایک مقام سے دوسرے مقام تک سفر کرتے اور
اور کسی کی جان و مال کو کوئی نقصان نہ پہنچتا۔ بلکہ حقیقت تو یہ ہے کہ
آج دنیا میں انسانی جان و مال کی حرمت کا کوئی قانون کہیں نافذ ہے تو
وہ اس انقلاب سے ضرور متاثر ہے جو انقلاب محمد رسول اللہ ﷺ نے
برپا کیا تھا۔ چنانچہ دہشت گردی (جس کا نشانہ عموماً انسانی جانیں
اور اموال ہوتے ہیں) کے اسناد کے لیے سیرت نبوی ﷺ سے
رہنمائی حاصل کی جائے۔

نبی اکرم ﷺ نے حجۃ الوداع کے موقع پر جو خطبہ ارشاد فرمایا تھا،
وہ انسانیت کی ہر قسم کی بھلائیوں کا سب سے بہترین منشور ہے۔ اس
خطبہ میں جامع طور پر انسانی زندگی کے تمام اہم پہلوؤں کا احاطہ کیا
گیا ہے۔ رسول اللہ ﷺ نے اپنے اس آخری خطبہ میں انسانی جان
و مال کی عزت و حرمت کو انتہائی مؤثر اور دل نشین انداز میں واضح
فرمایا، جس کا اندازہ درج ذیل حدیث سے بخوبی لگایا جاسکتا ہے:

”عن ابی سعید قال قال رسول اللہ ﷺ فی
حجۃ الوداع الا ان احرم الا یام یومکم هذا الا

الوالدین وقول الزور .“ [ایضاً]

”حضرت انس بن مالک رضی اللہ عنہ روایت کرتے ہیں کہ نبی اکرم ﷺ نے ارشاد فرمایا کہ کبیرہ گناہوں میں بڑے گناہ (یہ ہیں) اللہ کے ساتھ کسی کو شریک کرنا اور جان کو قتل کرنا اور والدین کی نافرمانی کرنا اور جھوٹ بولنا۔“

ابن عباس رضی اللہ عنہ کی روایت ہے کہ حضور ﷺ نے ارشاد فرمایا: ”لا ترجعوا بعدی کفاراً یضرب بعضکم رقاب بعض .“ [ایضاً]

”میرے بعد کافر نہ بن جانا کہ ایک دوسرے کی گردنیں مارنے لگو۔“

رسول اللہ ﷺ کے اس فرمان سے واضح ہو رہا ہے کہ یہ کافروں کا طریقہ ہے کہ وہ ایک دوسرے کی گردنیں مارتے ہیں یعنی قتل ناحق کے مرتکب ہوتے ہیں۔

حدیث نبوی ﷺ ہے:

”عن عبد اللہ رضی اللہ عنہ قال قال رسول اللہ ﷺ اول ما یقضی بین الناس یوم القیامۃ فی الدماء .“

”حضرت عبد اللہ رضی اللہ عنہ فرماتے ہیں کہ رسول اللہ ﷺ نے ارشاد فرمایا کہ قیامت کے روز لوگوں کے درمیان سب سے پہلے خون کا فیصلہ کیا جائے گا۔“

قتل ناحق کے سلسلے میں رسول اللہ ﷺ فرماتے ہیں:

”عن البراء بن عازب ان رسول اللہ ﷺ قال لزوال الدنیا اھون علی اللہ من قتل مومن بغیر حق .“

”حضرت براء بن عازب رضی اللہ عنہ فرماتے ہیں کہ حضور اکرم ﷺ نے فرمایا: اللہ کے نزدیک دنیا کا ختم ہو جانا ایک مسلمان کے ناحق قتل سے زیادہ سہل ہے۔“

بیان کی گئی احادیث نبویہ ﷺ سے یہ وضاحت ہو رہی ہے کہ

انسانی جان و مال کی حرمت اللہ کے نزدیک بہت زیادہ ہے خون ناحق کا شمار اکبر الکبائر میں ہوتا ہے۔ قیامت کے روز سب سے پہلے قتل کا فیصلہ کیا جائے گا اور اللہ کے نزدیک دنیا کا ختم ہو جانا ایک مسلمان کے ناحق قتل سے زیادہ سہل ہے۔

ناحق قتل سے مراد یہ ہے کہ کسی انسان کو بغیر کسی شرعی سبب کے قتل کر دیا جائے۔ شرعی سبب کے ساتھ قتل کرنے کی تین صورتیں ہیں جو رسول اکرم ﷺ کے فرمان مبارک سے ثابت ہیں۔ نبی اکرم ﷺ فرماتے ہیں:

”کسی مسلمان کا خون کرنا حلال نہیں مگر تین باتوں میں سے ایک کے ساتھ: نکاح کے بعد زنا کرے، یا مسلمان ہونے کے بعد مرتد ہو جائے، یا کسی کو بغیر حق کے مار ڈالے اور اس کے بدلہ میں قتل کیا جائے۔“

قتل ناحق کی مختلف صورتوں میں ایک صورت دہشت گردی بھی ہے اس لیے کہ دہشت گرد بعض دنیاوی مقاصد کی تکمیل کے لیے بے قصور انسانوں کو بغیر کسی شرعی سبب کے موت کے گھاٹ اتارنے کے قبیح فعل کے مرتکب ہوتے ہیں۔ اسناد دہشت گردی اس وقت ممکن ہے جب دہشت گرد کو جرم ثابت ہونے پر قرار واقعی سزا دی جائے۔ اسلام نے مختلف جرائم کے لیے جو سزائیں مقرر کی ہیں ان پر عمل درآمد سے نہ صرف عدل و انصاف کی تکمیل ہوتی ہے۔ بلکہ عبرت کا وہ سامان پیدا ہوتا ہے کہ جرائم میں کافی حد تک کمی واقع ہو جاتی ہے۔ چوں کہ دہشت گردی میں کسی انسان کا قتل، قتل عمد کی مثل ہے۔ لہذا اس کی سزا وہی ہوگی جو قتل عمد کی ہے۔

رسول اللہ ﷺ نے فرمایا: ”جس کا کوئی آدمی قتل ہو جائے اسے دو باتوں کا اختیار ہے چاہے اس کا فدیہ لے، چاہے قتل کرے۔“

قرآن وحدیث کی رو سے قتل کی سزا قصاص ہے اور چوں کہ دہشت گردی میں انسانی جان کا قتل، قتل عمد کی مثل ہے اس لیے ایسی دہشت گردی جس میں انسانی جان کو قتل کیا گیا ہو اس کی سزا بھی قصاص ہے۔ واضح رہے کہ قصاص میں مسلم وغیر مسلم کی بھی کوئی

میں بالکل تاخیر نہ کی جائے۔ کیوں کہ شرعی سزائیں عدل و انصاف پر مبنی ہیں اور لوگوں میں عبرت پیدا کرنے کا بہت بڑا ذریعہ ہیں، جس سے معاشرہ میں قتل و غارت گری اور دیگر جرائم کے عازم افراد کی حوصلہ شکنی ہوتی ہے اور جرائم میں کمی واقع ہو جاتی ہے۔

اسلام امن و سلامتی کا دین ہے اور امن و آشتی کو دنیا میں قائم کرنے کا علمبردار ہے۔ اس عظیم مقصد کے حاصل کرنے کا ایک ذریعہ جہاد ہے جب کہ بعض غیر مسلم قوتیں جہاد کو دہشت گردی کا نام دے رہی ہیں۔ حالاں کہ جہاد کے مقاصد اور دہشت گردی کے مقاصد ایک دوسرے کے متضاد ہیں، جہاد تو مدافعت و حفاظت خود اختیاری کے لیے کیا جاتا ہے۔ معاہدات کو بار بار توڑنے والوں کے خلاف کیا جاتا ہے۔ احترام انسانیت اور مظلوموں کی دست گیری کے لیے کیا جاتا ہے اور استعمار پسند حکومتوں کے خلاف کیا جاتا ہے۔

جب کہ دہشت گردی کے مقاصد ہی خوف و ہراس پھیلانا اور قتل و غارت گری ہیں۔ لہذا جہاد اور دہشت گردی میں بہت بڑا فرق ہے۔ وطن عزیز پاکستان میں بھی دہشت گردی اپنی مختلف شکلوں میں موجود ہے۔ جس کا انسداد نہایت ضروری ہے۔ اور یہ انسداد اس وقت ممکن ہے جب ملکی دہشت گردی کے اسباب و محرکات معلوم کیے جائیں اور ان کے انسداد کے لیے عملی اقدامات کیے جائیں۔ چوں کہ اتباع سیرت ہی اجتماعی امن کی ضامن ہے۔ لہذا یہ ضروری ہے کہ یہ اقدامات سیرت نبوی کی روشنی میں کیے جائیں تاکہ دہشت گردی کا مکمل خاتمہ ہو اور پورے ملک میں امن و امان کا بول بالا ہو۔

ہمارے ملک میں دہشت گردی کا سبب بننے والے اسباب و محرکات میں سب سے پہلا سبب ہمارا فکری انحطاط ہے۔ نصف صدی سے زیادہ عرصہ گزرنے کے باوجود ہم نظریہ اسلام کے مطابق قانون سازی نہیں کر سکے۔ چوں کہ ہمارے ہاں دینی اقدار کی صحیح طور پر ترویج نہیں ہوئی۔ اس لیے دینی اقدار کو اختیار کرنے میں ہم سخت

تفریق نہیں ہے کیوں کہ قصاص کا حکم عام ہے۔ فتاویٰ عالمگیری میں درج ہے کہ

”مسلمان کے قصاص میں کافر قتل کیا جائے گا یہ فتاویٰ قاضی خان میں ہے اور ذمی کے قصاص میں مسلمان اور ذمی کے قصاص میں ذمی قتل کیا جائے گا۔“

[فتاویٰ عالمگیری]

یہاں یہ واضح رہے کہ اس صورت میں قصاص نہیں کہ جب اولیاء مقتول معاف کر دیں یا صلح کر لیں۔

رسول اللہ ﷺ کے درج بالا فرامین کی روشنی میں انسداد دہشت گردی کے لیے جو اصول ملتے ہیں وہ درج ذیل ہیں:

۱: لوگوں کے اذہان میں یہ تصور اچھی طرح راسخ کرنے کی کوشش کی جائے کہ اللہ تعالیٰ جو انسانوں کا اور پوری کائنات کا خالق و مالک ہے اس کے نزدیک انسانی جان و مال کی حرمت بہت زیادہ ہے تاکہ دہشت گردی کے عزائم رکھنے والے افراد میں خوف خدا پیدا ہو اور وہ اس بھیانک جرم سے باز رہیں۔

۲: تمام کبیرہ گناہوں، خواہ وہ حقوق اللہ سے تعلق رکھتے ہوں یا حقوق العباد سے ان کی قباحتوں اور برے انجام کا معاشرے میں احساس پیدا کرنا، خصوصیت سے یہ واضح کرنا کہ قتل ناحق انتہائی بڑے گناہوں میں سے ایک ہے۔

۳: روز آخرت پر ایمان کی پختگی انسانوں کو پاکیزہ اور پر امن زندگی گزارنے کے لیے تیار کرتی ہے۔ اور انسان آخرت کے محاسبہ اور سزا کے خوف سے برائیوں سے بچتا ہے دیگر برائیوں کے ساتھ ساتھ قتل ناحق کے برے نتائج کو معاشرے کے سامنے واضح کرنے اور رسول اللہ ﷺ کے فرمان کے مطابق یہ احساس دلانے کی کوشش کی جائے کہ قیامت کے روز لوگوں کے درمیان سب سے پہلے خون کا فیصلہ کیا جائے گا۔

۴: جو لوگ دہشت گردی جیسے ظالمانہ فعل کا ارتکاب کریں۔ ان سے کسی قسم کی رعایت نہ کی جائے اور ان پر شرعی سزاؤں کے نفاذ

سے محروم ہے جس کے نتیجے میں جہالت بڑھ رہی ہے۔ نظریاتی تعلیم کا فقدان اور نظریہ اسلام کے مطابق نئی نسل کی تربیت نہ کرنا بھی وہ بنیادی عوامل ہیں جو قوم کو بے راہروی کی طرف لے جا رہے ہیں اور جرائم عام ہو رہے ہیں۔

ہمارے ملک میں دہشت گردی کا سبب بننے والے مختلف اسباب و محرکات یعنی فکری انحطاط، معاشرتی ناہمواریوں، معاشی خرابیوں اور تعلیمی انحطاط کے تدارک کے لیے ہمیں سیرت نبوی کی طرف رجوع کرنا پڑے گا، جس میں ہمارے لیے مکمل رہنمائی موجود ہے۔



ضرورت رشتہ

مسکاً اہل حدیث، 24 سالہ تعلیم یافتہ (M.B Con) راجپوت لڑکی کے لیے رشتہ درکار ہے۔ لڑکے کے لیے تعلیم یافتہ، برسر روزگار اور پابند صوم و صلوة ہونا لازمی ہے۔ بیرون ملک والے زحمت گوارا نہ کریں۔ (رابطہ نمبر: 0334-4372647)

کامیابی اور سستی کا شکار ہیں۔ عقائد کی پختگی اور اعمال صالحہ کی انجام دہی ہی ہمیں دہشت گردی جیسی برائیوں سے روک سکتی ہے۔

اس سلسلے میں دوسرا سبب ہمارا معاشرتی نظام ہے جس میں اخوت، ہمدردی، مساوات، ایثار، درگزر جیسے اخلاق حسنہ پر عمل کرنے کا رجحان دن بہ دن کم ہوتا جا رہا ہے اور اجتماعی انصاف کا فقدان ہے۔ معاشرتی ناہمواریاں بھی جرائم پر آمادہ کرنے کا سبب بنتی ہیں۔ دہشت گردی کا تیسرا سبب ہمارا معاشی نظام بھی ہے۔ دولت کی غیر منصفانہ تقسیم اور فقر و غربت جرائم کی حوصلہ افزائی کا ذریعہ بنتے ہیں۔

ہمارا تعلیمی نظام، دہشت گردی کے محرکات میں چوتھا بڑا محرک ہے۔ آزادی کے بعد طویل عرصہ گزرنے کے باوجود ہم اپنے بنیادی نظریہ یعنی اسلام کی تعلیمات کے مطابق اپنے نظام تعلیم اور نصاب تعلیم کو مدون نہیں کر سکے۔ ہمارا نصاب تعلیم نہ تو ہماری دینی ضروریات پوری کرتا ہے اور نہ دنیوی ضروریات کی تکمیل کا اس میں سامان موجود ہے۔ مزید برآں نئی نسل کی اکثریت زیور تعلیم و تربیت

طبع اول (۱۹۵۶ء)
طبع دوم (۲۰۱۰ء)

حجیت حدیث نمبر ہفت روزہ الاعتصام

ہفت روزہ الاعتصام کے حجیت حدیث نمبر کا دوسرا ایڈیشن شائع ہو گیا ہے۔ یہ نمبر موضوع اور مضامین کے تنوع کے اعتبار سے اس لائق ہے کہ اسے ہر حلقہ میں پہنچایا جائے۔ فاضل مضمون نگاروں نے نہایت محنت اور تحقیق سے اس کے مضامین تحریر فرمائے ہیں۔ اپنی گونا گوں خصوصیات کے لحاظ سے اور انکار حدیث کی رہ رہ کر اٹھتی لہروں سے نپٹنے کے لیے یہ علمی دستاویز اس قابل ہے کہ جماعت کے ذمہ دار حضرات، مساجد کے خطباء کرام، پڑھے لکھے تاجر و صنعتکار احباب سکولوں، کالجوں، سرکاری لائبریریوں، اساتذہ، پروفیسروں اور اصحاب علم و تحقیق تک اس کو پہنچائیں خصوصاً مدارس دینیہ کے منتہی طلباء کو یہ تحفہ پیش کریں تاکہ طلباء اس سے مستفید ہو کر فتنہ انکار حدیث کے ہر پہلو سے آشنا ہو کر خدا مہدی کی سنہری لڑی میں شامل ہو جائیں۔

حالیہ اشاعت الاعتصام کے موجودہ سائز پر طبع کی گئی ہے جو تین صد سے زائد صفحات پر مشتمل اور چہار رنگہ ٹائٹل سے مزین ہے۔ ہم نے اس میں اشتہارات دے کر قارئین کے علمی ذوق کو مجروح نہیں کیا۔ اس نمبر میں ہر فاضل مضمون نگار کا مختصر تعارف مضمون کے شروع میں دینے کی جدت بھی مولانا محمد اسحاق بھٹی رحمۃ اللہ علیہ نے ایجاد کی تھی جن کو اب موجودہ حالات کے مطابق مکمل کر دیا گیا ہے۔

قیمت 360 روپے

کمیوٹر کمپوزنگ ○ عمدہ سفید کاغذ ○ چہار رنگہ ٹائٹل سے مزین جلد

تبصرہ کتب

تبصرے کے لیے کتاب کے دوشخوں کا آنا ضروری ہے

الاعتصام کا حجیت نمبر ۱۹۵۶ء/۲۰۱۰ء

تبصرہ نگار: مولانا عبدالوکیل ناصر

الحمد للہ تعالیٰ حجیت حدیث وسنت کا مسئلہ فی زمانہ بالکل ظاہر و باہر ہو چکا ہے اور عمومی طور پر منکرین حدیث کسی صاحب علم و مطالعہ شخص سے براہ راست گفتگو سے بھاگتے دکھائی دیتے ہیں۔ اس کی بنیادی وجہ بفضل اللہ تعالیٰ اہل علم کا وہ قیمتی کام ہے جو انہوں نے اس فتنہ انکار حدیث کے رد اور دفاع حدیث کی خدمت میں سرانجام دیا ہے۔
تقبل اللہ سعیم

ماضی بعید و ماضی قریب ہر دو زمانوں میں علم صحیح اور علم نافع کے حاملین و عاملین نے اپنے اپنے عہد کے مقتضیات کے مطابق دفاع حدیث کی خدمت کو سرانجام دیا۔ جس میں مناظرے بھی ہیں اور مناقشے بھی، تقاریر بھی ہیں اور تحریریں بھی۔ اور آج وہ سب کچھ مرتب و مدون شکل میں ہمارے پاس موجود ہے۔

ملک عزیز پاکستان میں اسی تناظر میں ہفت روزہ ”الاعتصام“ لاہور کی اشاعت خاص بنام ”حجیت حدیث نمبر“ منظر عام پر آئی تھی۔ یہ تقریباً ۱۹۵۶ء کی بات ہے اس وقت اس مجلہ کے مدیر شہیر، مؤرخ اہل حدیث مولانا محمد اسحاق بھٹی رحمہ اللہ تھے۔

اور سب جانتے ہیں کہ اس وقت نشر و اشاعت اور ترسیل و طبع کے جدید وسائل میسر نہ تھے مگر مولانا صاحب کا بے لوث جذبہ اور دن رات کی محنت مقبول ہوئی اور یہ قیمتی دستاویز صحافت کے افق پر اپنی آب و تاب سے جلوہ گر ہو گئی۔ جزاء اللہ عنا وعن جمیع المسلمین خیر الجزاء۔

آج ہمارے سامنے اس قیمتی سرمائے کی اشاعت دوم موجود ہے

جو کہ ۲۰۱۰ء میں ہوئی ہے اور الحمد للہ جدید کمپیوٹرائزڈ تقاضوں سے ہم آہنگ اور جاذب نظر ٹائٹل سے مزین ہے۔

(مواد حسب سابق ہی ہے ”نگاہ اولین“ اور ”سخن ہائے گفتنی“ اور تبصرہ جات کے علاوہ۔ واللہ اعلم بالصواب۔)

مواد کے اعتبار سے مختلف مکاتب فکر کے مقالہ نگاروں کے مابین تنوع بھی دکھائی دیتا ہے مگر مقصود واحد ہے یعنی دفاع حدیث۔

اگرچہ مرور زمانہ کے ساتھ ساتھ آج کل کے علمی یتیم منکرین حدیث بھی کئی پینترے بدل چکے ہیں اور اب وہ نئے سے نئے پیرائے میں اعتراضات لیے پھرتے ہیں مگر یہ بھی اظہر من الشمس ہے کہ آج بھی اللہ تعالیٰ نے ایسے اہل علم و قلم پیدا کر دیے ہیں کہ جو موجودہ منکرین حدیث کو جدید اعتراضات کے جوابات دے کر فہت الذی کفر کا مصداق بنا چکے ہیں۔ حقیقت تو یہ ہے کہ ان بد نصیبوں ”پابجوں“ کو اتکا علی السریر کے علاوہ کچھ حاصل نہیں بلکہ وہ تو اس آیت کا مصداق ہیں:

﴿بَلْ كَذَّبُوا بِمَا لَمْ يُحِيطُوا بِعَلَمِهِ﴾ اور ﴿النَّاسُ أَعْدَاءُ لِمَا جَهِلُوا﴾ کا مقولہ ان پر بالکل فٹ آتا ہے۔

ان کی ابتدا ہی غلط ہے کہ جس قرآن کے یہ لوگ ماننے کے دعویدار ہیں اسے یہ بغیر حدیث منزل من اللہ بھی ثابت نہیں کر سکتے اور پھر ترتیب قرآن باعتبار آیات و سور، اس کے اعراب و قراءت، اس کا ترجمہ سب کچھ حدیث سے ہی تو ملتا ہے۔

بصورت دیگر کچھ بھی نہیں ثابت کیا جاسکتا۔ منکرین حدیث، کتابت حدیث کا رونا روتے ہیں اور بلا دلیل ہی اسے دوسو اور ڈھائی سو سال کے بعد تحریر شدہ باور کروانے کی کوشش کرتے ہیں اور جب

نمونہ وہی ذات ستودہ صفات ہو سکتی تھی کہ جس میں دنیا جہان کی خوبیاں بیک وقت جمع کر دی گئی ہوں۔ یہ چیز نہ اس سے پہلے ہوئی نہ آئندہ یوم القرامت تک کبھی ہونے والی تھی مزید برآں اس کا مل زندگی میں سے ”الا قول ابراہیم“ کی طرح کسی چیز کا استثناء نہیں فرمایا اور ایک کامل چیز میں سے استثناء کیسے ہو سکتا ہے؟ اگر ایسا ہوتا تو وہ کامل کیسے کہلاتا؟ مزید لکھتے ہیں:

﴿وما ارسلنا من رسول الا بلسان قومہ لیبین لہم﴾
اور ہم نے کوئی پیغمبر دنیا میں نہیں بھیجا مگر اس طرح کہ اپنی قوم کی زبان میں پیام حق پہنچانے والا تھا تاکہ لوگوں پر (اس کے) مطالب واضح کر دے۔

جب بھی کسی قوم میں کوئی رسول بھیجا گیا تو وہ ان کی زبان ہی میں بات چیت کرتا تھا یہ صرف اس لیے کہ کتاب کے سمجھنے میں ان لوگوں کو کسی قسم کا الجھاؤ یا خلجان یا اشکال پیدا نہ ہو۔ اس پر رسول ﷺ کی وضاحت مطالب پر سونے پر سہاگہ کا حکم رکھتی ہے۔ آئیہ تذکرۃ الصدر میں یہ چیز بالکل واضح ہے رسول کتاب کا خود شارح اور مفسر ہوتا ہے۔ خدا را بتلاؤ کہ اگر رسول ﷺ کی حیثیت صرف ”ایک قاصد“ کے سوا کچھ نہ تھی تو لفظ ”مبین“ کے بار بار اعادے کی کون سی ضرورت تھی؟ قرآن کہتا ہے حضور ﷺ کو اللہ تعالیٰ کی طرف سے تشریحی اختیارات بھی حاصل ہیں اور آپ ﷺ کے فیصلے الہی فیصلوں کی حیثیت رکھتے ہیں۔ ایسا نہ ہوتا تو قرآن کے چند اور اوامر کے سوا ہمارے پاس کیا تھا۔ چنانچہ ارشاد ہوتا ہے۔

﴿وما آتاکم الرسول فخذوہ وما نہکم عنہ فانتہوا﴾
”اور جو چیز تمہیں اللہ کا رسول دے دے وہ لے لو اور جس سے وہ تمہیں روک دے اس سے رک جاؤ۔“

ظاہر ہے کہ آئیہ مبارکہ میں ﴿ما آتاکم﴾، ﴿ما نہکم﴾ کے مقابلے میں آیا ہے۔ اس لیے پہلے حصے میں وہ تمام اوامر مقصود ہیں جو بارگاہ نبوت سے جاری ہوں اور دوسرے میں وہ تمام نواہی مراد ہیں جن کے متعلق حضرت رسالت پناہ ﷺ کی طرف سے حکم امتناعی

کہ قرآن کی کتابت کے یہ ابتدائے رسالت و نبوت محمد ﷺ سے ہی قائل ہیں۔

کوئی پوچھے یہ کتابت قرآن ابتدائی دور سے کس طرح ثابت ہوتی ہے ذرا بتائیں نا!

یقیناً احادیث ہی سے اس کا علم حاصل ہو سکتا ہے۔ بہر کیف ”الاعتصام“ کے حجیت حدیث نمبر میں جو اصولی اور ٹھوس مباحث موجود ہیں ان سے اقتباسات پیش کیے جاتے ہیں کہ قارئین اس سے استفادہ کر سکیں۔ ”انکار حدیث یا انکار رسالت“ مولانا محی الدین احمد قصوری اپنے مضمون میں لکھتے ہیں:

آئیہ مبارک زیب عنوان (یعنی النساء کی ۱۵۰، ۱۵۱) میں قرآن حکیم نے حقیقی کفر کی بعض صورتوں کو واضح گاف کیا ہے مختصراً وہ یہ ہیں: اللہ کا انکار، نفس رسالت کا انکار، ﴿ما قدرہ اللہ حق قدرہ اذ قالوا ما انزل اللہ علی بشر من شیء﴾

اور (دیکھو) جب ان لوگوں نے کہا، اللہ نے کسی انسان پر کوئی چیز نہیں اتاری (یعنی وحی و تنزیل سے انکار کیا) تو خدا کی خدائی کا جو اندازہ کرنا چاہیے وہ انہوں نے نہیں کیا۔

اللہ کی اطاعت کا اقرار لیکن رسول کو مطاع و منقاد تسلیم کرنے سے انکار (کہ تفریق بین اللہ و رسولہ یہ نہایت صریح اور بھیانک صورت ہے) بعض رسالتوں یا انبیاء کا اقرار اور بعض کا انکار (یہود کا رسالت مسیح علیہ السلام اور رسالت محمدی ﷺ سے انکار اور نصاریٰ کا رسالت مصطفوی ﷺ سے اعراض)۔

مقام رسالت محمدی ﷺ کو یوں آشکار کرتے ہیں: اس آیت کو ایک بار پھر سامنے لاؤ جس میں حضور اقدس ﷺ کی پوری زندگی کو مسلمانوں کے لیے نہیں بلکہ پوری کائنات کے انسانوں کے لیے نمونہ قرار دیا گیا ہے۔

﴿لقد کان لکم فی رسول اللہ اسوۃ حسنۃ﴾
پہلی چیز تو یہ ہے کہ اس میں حضور پر نور ﷺ کی ذات واحد کو نمونہ قرار دیا گیا ہے وہاں ﴿والذین معہ﴾ نہیں فرمایا کیوں کہ کامل

آخر میں اسی ”اشاعت خاص“ سے ترجمان اہل حدیث، رہنما قوم و ملت مولانا محمد اسماعیل سلفی رحمۃ اللہ علیہ کا ایک اقتباس ہدیہ ناظرین و قارئین کرتے ہیں۔

”مجھے اس تلخ نوائی پر معاف فرمایا جائے الفاظ سخت مگر دعویٰ یہی ہے استعارہ یا نرمی حقیقت کو بدلنے کے مترادف ہے اس لیے اصلی لفظوں میں سن لیجیے میری قطعی رائے ہے اس کی بناتیس سال کا تجربہ ہے کہ تحریک انکار حجت حدیث کے بانی بدنیت ہیں اور بے دین بھی۔ یہ اسلام کے نام پر جو کچھ کہتے ہیں جھوٹ ہے، یہ حضرات اسلام کی جڑوں کو کھوکھلا کرنا چاہتے ہیں۔ معاملہ اس حد تک پہنچ چکا ہے کہ مناظرات اور افہام و تفہیم سے یہاں کوئی فائدہ نہیں۔ عوام میں یقیناً کچھ لوگ جہالت کی وجہ سے مخلص ہوں گے لیکن اساطین دعوت یقیناً ایمان و دیانت کے دشمن ہیں اور فرنگیت کے شکست خوردہ۔ (بہ شکریہ، ہفت روزہ ”حدیبیہ“ کراچی جلد ۲، شمارہ ۱۵، ۱۶-۱۷ تا ۳۱ جنوری ۲۰۱۱ء)



جاری ہو جائے۔
راقم الحروف مولانا کے اقتباسات رقم کرتے ہوئے دل کی گہرائیوں سے انہیں دعا دیتا ہے کہ اللہ تعالیٰ انہیں اس گراں قدر علمی مضمون لکھنے پر جزائے خیر عطا فرمائے، آمین۔

اتنے واضح اور ٹھوس اور ناقابل انکار دلائل پر بھی کوئی منکر حدیث ”میں نہ مانوں“ کی گردان کرے تو اس کی عقل اور بد نصیبی پر سوائے افسوس کے اور کیا کہا جاسکتا ہے یہی لوگ ہیں جنہیں کہا گیا ہے۔

﴿فانهم لا يكذبونك ولكن الظالمين بآيات الله يجحدون﴾

”یہ آپ (رسول) کے منکر نہیں بلکہ ظالم تو اللہ کی آیات (قرآن) کے منکر ہیں۔“

اللہ تعالیٰ احباب و ذمہ داران ”الاعتصام“ کو جزائے خیر عطا فرمائے اور اس قیمتی اور عملی دستاویز کو منکرین حدیث اور ان کے متاثرین کے لیے باعث رشد و ہدایت بنائے، نیز ناشرین، قارئین و کاتبین کے لیے میزان حسنات کا ذخیرہ بنائے، آمین ثم آمین۔

سات اشتہارات کا مکمل سیٹ مفت منگوائیں

ادارہ تبلیغ اسلام جام پور کی طرف سے اہل حدیث کے امتیازی مسائل پر مشتمل

سات اشتہارات کا درج ذیل سیٹ مفت زیر تقسیم ہے

- ①..... کیا اللہ کے سوا کوئی اور مشکل حل کرنے پر قادر ہے؟ ایک سوال کی دس شکلیں!
- ②..... نماز میں پاؤں سے پاؤں ملانے اور سینے پر ہاتھ باندھنے کا ثبوت!
- ③..... نماز، روزہ کے شہری دائمی اوقات! ④..... اہمیت نماز اور بے نماز کا انجام!
- ⑤..... سورۃ فاتحہ خلف الامام! ⑥..... امین بالجہر کا ثبوت! ⑦..... اثبات رفع الیدین!

ملک بھر کی تمام مساجد اہل حدیث کے تنظیمین حضرات مذکورہ بالا مکمل سیٹ مفت منگوائیں اور فریم کروا کر اپنے اپنے زیر انتظام مساجد میں آویزاں کریں۔ مسائل حقیقی ترویج کا یہ بہترین ذریعہ ہے۔

نوٹ: فریم کروا کر آویزاں کرنے کا تحریری وعدہ آنا ضروری ہے۔ (ڈاک خرچ ادارہ خود برداشت کرے گا۔)

فون: 0604-567218

موبائل: 0333-8556473

(مولانا) محمد یسین راہی مدیر ادارہ تبلیغ اسلام جام پور، ضلع راجن پور، ڈویژن ڈیرہ غازی خان۔ پنجاب

بہترین دینی تعلیم کے ساتھ معیاری دنیاوی تعلیم پیش کرنے والا منفرد ادارہ

دارالحدیث الجامعۃ الکمالیۃ راجووال

سے صرف اعدادی کلاس اور شعبہ حفظ میں محدود مدت تک جاری رہے گا۔ مڈل پاس اور حفاظ قرآن طلبہ کے لیے ایک سنہری موقع

بانی و سرپرست
جناب
شیخ الحدیث
مولانا محمد یوسف
دارالحدیث الجامعۃ الکمالیۃ

داخلہ 15 فروری 2011ء

میٹرک 2010ء کا شاندار رزلٹ

گذشتہ سال درس نظامی کے آٹھ (8) طلبہ نے میٹرک کالا ہور بورڈ کے تحت امتحان دیا اور سب طلبہ ہائی فرسٹ ڈویژن میں کامیاب ہوئے اور ضلع بھر میں نمایاں پوزیشن حاصل کی۔ اس سال بھی میٹرک اور ایف۔ اے کے امتحان میں طلبہ بھرپور تیاری کے ساتھ شرکت کر رہے ہیں۔ اللہ تعالیٰ کامیاب فرمائے۔ آمین

رول نمبر	نام	حاصل کردہ نمبر
72324	حافظ عبدالرؤف	859
72328	حافظ عبدالرحمن	789
72315	حافظ عامر شہزاد	762
72317	حافظ احسن عظیم	762
72316	حافظ محمد اویس قرنی	753
72325	حافظ امانت اللہ	697
72326	حافظ احسان الہی	691
72318	ابوسفیان مکی	680

یاد رہے کہ ان تمام طلبہ نے مشکوٰۃ شریف اور ترجمہ قرآن کی بھی تکمیل کی۔ نیز وفاق المدارس کے تحت خانوہ خاصہ کا امتحان ممتاز نمبروں میں پاس کیا۔

8 سال میں ایک ہی مینار کے سائے میں بیک وقت

تجوید درس نظامی میٹرک ایف۔ اے بی۔ اے کمپیوٹر ایجوکیشن

☆ اپنے بچوں کو حافظ قرآن، عالم دین اور گریجویٹ بنائیں

خصوصیات

- دینی تعلیم کے ساتھ میٹرک۔ ایف۔ اے اور بی۔ اے تک معیاری عصری تعلیم بطور لازمی نصاب
- سال اول ہی سے درس قرآن وحدیث اور تقریر کی ٹریننگ
- انگلش، ریاضی، اردو، سائنس ودیگر دنیاوی مضامین کیلئے ایم۔ اے، بی۔ ایڈ کو ایفائیڈ اساتذہ
- نمازوں کی ہمہ وقت نگرانی اور انفرادی تربیت

پروفیسر عبدالرحمن مجنہ شیخ الحدیث مولانا محمد یوسف دارالحدیث الجامعۃ الکمالیۃ راجووال ضلع اوکاڑہ

0300-6972721-044-4870005

فیزائننگ: حافظ عدیل اشرف 0300-8048860

سلام

سلام اس پر جو سچائی کی خاطر دکھ اٹھاتا تھا
سلام اس پر جو بھوکا رہ کے اوروں کو کھلاتا تھا
سلام اس پر جو امت کے لیے راتوں کو روتا تھا
سلام اس پر جو فرشِ خاک پر جاڑے میں سوتا تھا
سلام اس پر جو دنیا کے لیے رحمت ہی رحمت ہے
سلام اس پر کہ جس کی ذات فخر آدمیت ہے
سلام اس پر جس نے جھولیاں بھر دیں فقیروں کی
سلام اس پر کہ مشکیں کھول دیں جس نے اسیروں کی
سلام اس پر کہ جس نے فضل کے موتی بکھیرے ہیں
سلام اس پر بُروں کو جس نے فرمایا کہ ”میرے ہیں“
سلام اس پر کہ جس کی چاند تاروں نے گواہی دی
سلام اس پر کہ جس کی سنگ پاروں نے گواہی دی
سلام اس پر شکستیں جس نے دیں باطل کی فوجوں کو
سلام اس پر کہ ساکن کر دیا طوفاں کی موجوں کو
سلام اس پر کہ جس نے زندگی کا راز سمجھایا
سلام اس پر کہ جو خود بدر کے میدان میں آیا

(ماہر القادری)